



సేనాపతి బాపట్ల

# కామితోకం

అక్టోబర్ 2014

మాసపత్రిక

వెల: రూ.7

విక్రయ

పోరాటం

## CITU

తెలంగాణ రాష్ట్ర ప్రథమ మహాసభలు



పోరాట స్ఫూర్తినింపిగే సిబిటియు  
తెలంగాణ రాష్ట్ర ప్రథమ మహాసభ



## CITU



తెలంగాణ రాష్ట్ర  
ప్రథమ మహాసభ

కా|| ఆర్. ఉమానాథ్ నగర్  
2014 సెప్టెంబర్ 5, 6, 7-ఖమ్మం.







# అకుంఠిత దేశభక్తుడు సేనాపతి బాపట్

బ్రిటిష్ సామ్రాజ్యవాదుల నుండి మన దేశాన్ని విముక్తం చేయడానికి దేశభక్తులు ఎందరో జీవితాల్ని అంకితం చేసారు. వారిలో ఈ దేశ స్వాతంత్ర్యమే తన జీవిత లక్ష్యంగా భావించి శ్రమించిన వారిలో సేనాపతి బాపట్ ఒకరు. హింసామార్గమా, అహింసామార్గమా అనే ప్రశ్ననే ఆయనకు లేదు. ఏమార్గం అవసరమయితే ఆ మార్గాన్ని అనుసరించాలనేదే ఆయన సిద్ధాంతం.

మహారాష్ట్రలోని అహమ్మద్ నగర్ జిల్లాలో 12 నవంబర్ 1880 నాడు ఆయన జన్మించారు. ఆయన జన్మనామం పాండురంగ మహాదేవ్ బాపట్. చిన్ననాటి నుండి భయమంటే ఎరగరు. ఒకసారి దగ్గరలో ఏరులో మునిగిపోయి బయటపడ్డా తిరిగి అదే ఏటిలోకి వెళ్ళటానికి వెనకాడలేదు. ఆ మొండిఛైర్యాన్నే స్వాతంత్ర్య సముపార్జన కోసం సాగించిన పోరాటంలోను చూపించారు. ఏనాడూ వెనకంజవేయలేదు!

దక్కన్ కాలేజీలో చదువుకున్న బాపట్ ఇంజనీరింగ్ విద్యకోసం ప్రభుత్వం స్కాలర్షిప్ మీద బ్రిటన్ వెళ్ళారు. అయితే బ్రిటిష్ వ్యతిరేక ప్రసంగం చేసిన కారణంగా ఆ స్కాలర్షిప్ కోల్పోయి ఎడిన్ బర్గ్, స్కాట్లాండ్ లో చదవాల్సి వచ్చింది. కాని అక్కడ దేశభక్తులయిన విప్లవవాదులతో పరిచయాలు పెంచుకుని చదువుకన్నా బాంబుల తయారీలో మెలకువలు నేర్చుకున్నారు. లండన్ లోని పార్లమెంట్ భవనాన్ని పేల్చివేయాలని కూడా తలపోసారు. భారతదేశానికి తిరిగివచ్చి ఇతర విప్లవకారులతో సంబంధాలు పెట్టుకొని వాళ్ళకు బాంబుల తయారీలో తోడ్పడ్డారు. బ్రిటిష్ ప్రభుత్వానికి వ్యతిరేకంగా దేశంలో స్వేచ్ఛా, స్వాతంత్ర్యాల కోసం చైతన్యం కలిగించేందుకు బాంబు పేలుళ్ళు ఉపయోగపడాలని భావించారు. 1908 సం॥లో అలిపూర్ బాంబు పేలుళ్ళ తర్వాత బ్రిటిష్ ప్రభుత్వం బాపట్ కూడా ఆ పేలుళ్ళకు పరోక్ష కారకుడని ఆరోపించి ఆరెస్టుకు ప్రయత్నించింది. దానితో ఆయన అజ్ఞాతంలోకి వెళ్ళిపోయారు.

అజ్ఞాతంలో వుండగానే ఆయన దేశమంతటా పర్యటించి దేశప్రజల మనోభావాలను అర్థం చేసుకోవడానికి ప్రయత్నించారు. దేశంలోని మెజారిటీ ప్రజానీకానికి తాము విదేశీ ఏలుబడిలో వున్నామన్న విషయం కూడా తెలియదని ఆయన గుర్తించారు. అప్పటి నుండి ఆయన తన లక్ష్యాన్ని బ్రిటిష్ ప్రభుత్వాన్ని కూలదోయడం నుండి దేశప్రజలకు విదేశీ దాస్యం విద్యావంతులను చేయడంగా మార్చుకున్నాడు. ఈ లక్ష్య సాధనలో కృషి చేస్తూ 4 సం॥లపాటు బ్రిటిష్ పోలీసులనుండి తప్పించుకుని తిరగారు. అయితే ఒక ద్రోహి ఇచ్చిన సమాచారంతో బాపట్ పట్టుపడ్డారు. ఆ విధంగా 1912 సం॥లో బాపట్ మొదటిసారి జైలుకు వెళ్ళాల్సి వచ్చింది. 1915 సం॥లో విడుదలయ్యాక నిర్బంధాలలో రాటుదేలిన విప్లవకారుడిగా ప్రజాజీవితంలోకి మళ్ళీ వచ్చారు. ప్రముఖ తీవ్రవాద స్వాతంత్ర్య సమరయోధుడు బాలగంగాధర్ తిలక్ కు అనుయాయుడుగా కృషి సాగించారు. తిలక్ మరణానంతరం మహాత్మాగాంధీని అనుసరించారు. మహాత్ముడి అహింసాశపథాన్ని తీసుకున్నప్పటికీ అవసరమయినప్పుడు హింసను ప్రయోగించడం తప్పుకాదనే అభిప్రాయాన్ని ఆయన కలిగివున్నారు.

1921సం॥లో టాటా కంపెని నిర్మిస్తోన్న ముల్షిడ్ డ్యామ్ వల్ల నిర్వాసితులవుతున్న రైతుల పక్షాన సత్యాగ్రహ ఉద్యమం 3సం॥ల పాటు నడిపారు. ఆ ఉద్యమానికి సేనాపతిలాగ నాయకత్వం వహించినందుకు ఆయనకు సేనాపతి బాపట్ అనేపేరు స్థిరపడింది. ప్రభుత్వం ఆ పోరాటంలో నిర్మాణపనులకోసం వేసిన రైల్వే లైన్లను ధ్వంసం చేసాడనే ఆరోపణను చేసింది. సేనాపతి బాపట్ స్వయంగా లొంగిపోవడంతో బ్రిటిష్ ప్రభుత్వం ఆయనకు 7సం॥ల జైలుశిక్ష వేసింది. దేశంలోనే నిర్వాసితుల సమస్యలమీద మొట్టమొదటి పోరాటాన్ని సేనాపతి బాపట్ నిర్వహించాడని చరిత్రకారులు పేర్కొన్నారు. ఆ తరువాత కాలంలో సుభాష్ చంద్రబోస్ నిర్వహించిన సభలో మాట్లాడవద్దని నిషేధించినప్పటికీ తిరస్కరించి ప్రసంగించినందుకు బ్రిటిష్ ప్రభుత్వం మూడోసారి సేనాపతి బాపట్ ను జైలుకు పంపింది.

15 ఆగస్టు, 1947నాడు భారత జాతీయ పతాకను జవహర్ లాల్ నెహ్రూ ఢిల్లీలో మొదటిసారిగా ఎగురవేసారు. సేనాపతిబాపట్ సేవలను గుర్తించి ప్రజలు పూనాలో మొదటి స్వాతంత్ర్య దినోత్సవాన సేనాపతి బాపట్ తో జాతీయ పతాకాన్ని ఎగురవేయించారు. ఆ విధంగా ఆ చారిత్రక అవకాశాన్ని ఇచ్చి ఆయనను గౌరవించారు. స్వాతంత్ర్యానంతరం కూడా ఆయన ప్రజాజీవితంలో కొనసాగారు. ఆ స్వాతంత్ర్య సమర సేనాని తన కలల పంట ఆయన స్వేచ్ఛా భారత్ లో 28 నవంబర్, 1967నాడు 87వ ఏట మరణించారు. పూనా, ముంబాయిలలో వీరులకు సేనాపతి బాపట్ పేరు పెట్టుకుని ఆయన పట్ల తమ గౌరవాన్ని, అభిమానాన్ని చాటారు. 1984లో అమర చిత్రకథలో ఆయన జీవిత కథను ప్రచురించారు. నాగపూర్ లో ఆయన విగ్రహం నెలకొల్పారు.



అక్టోబర్ - 2014

# కార్మికలోకం

సి.బి.టి.యు. ఆంధ్రప్రదేశ్ కమిటీ మాసపత్రిక

సంపుటి : 27 సంఖ్య : 10

విడి ప్రతి వెల : రూ. 7

సం॥ చందా : రూ. 75

## విషయ సూచిక

|                        |        |
|------------------------|--------|
| సంపాదకీయం              | 3      |
| కార్మికీయం             | 4      |
| నూరు దినాల             | 5      |
| డాక్టర్ - డాక్టర్      | 6      |
| కవర్ స్టోరీ            | 7-10   |
| ఉద్యమవార్తలు           | 11-13  |
| సమ్మె పోరాటం           | 14     |
| అర్జీలు- ఆందోళనలు      | 15     |
| రంగాలలో కార్మికమాలు    | 16     |
| జిల్లాల్లో కార్మికమాలు | 17     |
| మహిళా మణిపూస           | 18     |
| ముద్దుకి వేలం          | 19     |
| సామాజిక న్యాయం         | 20, 21 |
| బాలలలోకం               | 22     |
| ఇది కథ కాదు (కథ)       | 23-25  |
| కవిత                   | 25     |
| అంతర్జాతీయం            | 26     |
| జాతీయం                 | 27, 28 |
| ముఖ్యాంశం              | 29, 30 |
| సాంస్కృతికం            | 31     |
| అసెంబ్లీ               | 32     |
| ప్రావిడెంట్ ఫండ్       | 33, 34 |

### మేనేజర్ కార్మికలోకం

ఇ.నం.1-7-139/44, ఎన్.వి.బి.స్మారక కేంద్రం,  
ఎస్.ఆర్.కె.నగర్, రిసాలగడ్డ జమిన్స్ పూర్,  
ముషీరాబాద్, హైదరాబాద్-20.  
ఫోన్ : 27612474  
ఫ్యాక్స్ : 27646565

### ఎడిటోరియల్ బోర్డు

ఎడిటర్ : మహమ్మద్ అబ్బాస్

సభ్యులు :

పర్వ సత్యనారాయణ,

ఆర్.సుధాభాస్కర్, పి.అజయ్ కుమార్,

పి. రోజా, సత్యభాస్కర్.

### మేనేజరియల్ బోర్డు

మేనేజర్ : రాజారావు

సభ్యులు :

పర్వ సత్యనారాయణ, ఎస్.పుణ్యవతి,

ఆర్.వి.నర్సింహారావు,

వై. సోమన్న, పి. సుధాకర్.

## “అంకుల్ శామ్” ధృతరాష్ట్ర కాగితానికి...!!

“కారణ జన్ముడు” తనకు నిర్దేశించిన “దైవకార్యాన్ని” బహుశ పూర్తిచేసినట్లే! నరేంద్రుడ్ని ఢిల్లీ సింహాసనాధీష్టుడ్ని చేసేందుకు “వారు” (పెట్టుబడిదార్లు) ఓడ్చిన లేదా కార్చిన ప్రతి చెమటచుక్కనూ లెక్కగట్టి వసూలు చేస్తున్నారు. దాని పరాకాష్టే ఒబమా- మోడీ పరిష్వంగం. అందుకు ఇరు వైపులా చాలా హోమ్ వర్క్ చేశారు. ఎన్డీయే-1 కాలంలో జస్వంతేసింగ్ - స్ట్రాట్ టాల్ బోట్ చర్చల రూపంలో అంకురించిన మైత్రి, యుపిఎ-2 కాలానికి “అణు” బంధమై బిగిసింది. వామపక్షాల ‘పీడ’ విరగడైందనుకున్న కార్పొరేట్లు యుపిఎ-2ను కుర్చీలో కూచోబెట్టుకున్నారు. కాని తమకిచ్చిన వాగ్దానాల భంగంతో (దీన్నే మోడీ పాలసీ పరాలిసిస్ అన్నాడు) 2014లో కాంగ్రెస్ ను చెత్తబుట్టలోకి ‘డంప్’ చేసి మోడీ “ఆవాహయామి” అన్నారు. అందుకు ఖర్చు పెట్టారు. మీడియా ప్రచారం మిన్నంటేలా చేశారు. కార్పొరేట్లకల నిజమైంది. మోడీ ఢిల్లీ బాద్ షా అయ్యాడు.

ఒక్కొక్కటిగా అసలు విషయాలు వెల్లడవుతున్నాయి. అమెరికా విమానం ఎక్కేముందు తన స్వామి భక్తి చాటుకునేందుకు మోడీ ఓ ప్రచార పర్వానికి తెరలేపాడు. “తయారీరంగం అభివృద్ధి” పేరుతో విదేశీ పెట్టుబడులకు తలుపులు బార్లా తెరిచారు. “మీరెక్కడైనా అమ్ముకోండి, ఉత్పత్తి మాత్రం ఇక్కడే చెయ్యండి” మేక్ ఇన్ ఇండియా’ ఇది మోడీ తాజా నినాదం. ఆ విధంగా నిరుద్యోగ సమస్య పరిష్కారమౌతుందని ఎకనామిక్ టైమ్స్ రాసింది. 2004-05 కు 2011-12 కు మధ్య సగటున 8.3 శాతం పెరిగిన స్థూల జాతీయోత్పత్తి ఆ తర్వాత 4.6 శాతానికి పడిపోయింది. ఇదే కాలంలో తయారీరంగం 9.25 శాతం నుండి 0.2 శాతానికి దిగజారింది. తయారీరంగం అభివృద్ధి కాకుంటే జిడిపి కూడా దిగనాసిల్లే ఉంటుంది. కాబట్టే “మేక్ ఇన్ ఇండియా” నినాదమిచ్చారట!

అందుకే కదా 2011-12 బడ్జెట్ నుండి 2014-15 బడ్జెట్ వరకు అప్పుడు యుపిఎ, ఇప్పుడు ఎన్డీయే ప్రభుత్వాలు దాదాపు 15 లక్షల కోట్ల రూ॥లు పెట్టుబడి దారులకు ఉద్దీపన పథకాల రూపంలో ముట్టజెప్పింది! అయినా ఫ్యాక్టరీల చక్రాలు తిరగలేదు. ఎందుకు తిరగలేదని ప్రశ్నించిన ప్రభుత్వాలు లేవు. సంక్షోభం సాకుతో కార్మికుల్ని తొలగిస్తూంటే, వేతన ఒప్పందాలు చేయ నిరాకరిస్తే, చివరికి కనీస వేతనాలు సైతం ఇవ్వలేమన్నా “ఉద్దీపనలందుకు”ని కూడా ఎందుకు ఇవన్నీ చేస్తున్నారని అడిగిన పాపాన నాడు యుపిఎ లేదు. నేడు ఎన్డీయే లేదు.

తయారీ రంగం పటిష్టత గురించి మాట్లాడే మోడీ సర్కార్ ఆరు తయారీ రంగ కేంద్ర ప్రభుత్వ రంగ సంస్థలను మూసివేతకు ఫర్మాన జారీ చేసింది. అందులో మూడు హెచ్ఎంటి బేరింగ్స్, హెచ్ఎంటి వాచెస్, హెచ్సిఎస్ లు మన హైదరాబాద్లోనే వున్నాయి. ఏ క్యాహై మోడీ సాబ్ ?

పేషెంట్ కావాలనుకునే మందునే డాక్టర్ గారు ఇస్తే!? ఇద్దరూ పండగ చేసుకోరూ! “ఉగ్రవాదం” పై పోరు పేరుతో పశ్చిమాసియా, ఉత్తరాఫ్రికాల్లో లక్షల మంది అమాయకుల్ని పొట్టన పెట్టుకుంటున్న అగ్రరాజ్యంతో మోడీ గొంతు కలిపాడు. ఆకలి, పేదరికం, నిరుద్యోగం వంటివి గాక - ఉగ్రవాదమే నేటి మానవాళికి ప్రధాన శత్రువు అని ఐక్యరాజ్య సమితిలో మోడీ ప్రసంగించాడు. ఒబామాతో మోడీకి ఏర్పడ్డ మైత్రి బంధానికి సైద్ధాంతిక ప్రాతిపదిక అదే. చివరికి ఈ కౌగిలి మన దేశానికి మోసుకు రానున్న వైపరీత్యాల యెడల కార్మికవర్గం అప్రమత్తంగా ఉండాలి.





ఓఎన్జీసీ, కోల్ ఇండియా, ఎన్హెచ్పీసీ వాటాల అమ్మకానికి సిద్ధమైన కేంద్రం




కా ద్ద నీ యం

వివిధ పత్రికల సౌజన్యంతో







## నూరుదినాల పాలనిదయ్య

చీకటింటి దీపంలా - చందమామ రూపంలా  
పాలించాలి మీరు - కూడు తీయొద్దయ్యసారు

తెలుగింట చంద్రులు - ఆపైన నరేంద్రులు  
ఎత్తారు ఎఫ్.డి.ఐ. లకు గేట్లు - అల్లకల్లోలమే శ్రామిక బతుకులు

స్టార్డ్ సిటీ సింగపూరంటు - అరచేతిలో వైకుంఠం చూపొద్దు  
ఎఫ్.ఎ. లు - జేట్సోర్లింగ్ ఉద్యోగుల - జాబులు పూడకొట్టొద్దు

కార్మిక హక్కులను కాలరాసి - కార్పొరేట్లకు వొడ్డించి  
కార్మికులను అణచుటకు - సవరిస్తున్నారు చట్టాలు.

బెల్టుషాపులు రద్దన్నారు - బ్రాందిషాపులు పెంచేశారు  
కుళాయిలో రాదునీరు - వీధివీధిన బారు, బీరు

డాక్టర్ చేనేత రైతు రుణామాఫీ చేస్తామని  
సవాలక్ష షరతులతో చేస్తున్నారు హాని

నల్లధనం రప్పిస్తామని - తొలి క్యాబినెట్లో కమిటివేసి

డాబు బాగ చేసి నారు - రూపాయి కూడా రప్పించలేదు.

పవర్కోసం కాదు జనసేన - ప్రశ్నించటానికే అన్నారు  
పవర్స్టార్ పవన్ కళ్యాణ్ గారు - మరి నోరెందుకిప్పురు మీరు

ఓటేసే వరకు ఓటు మల్లయ్య -

గద్దెక్కినాక తూచ్ చంద్రయ్య

నూరు దినాల పాలనిదయ్య -

రాబోవు ఐదేళ్ళు కూడ ఇంతేనయ్యా

\* \* \*

- మూడగాని మధు

## పాఠకులకు గమనిక

‘కార్మికలోకం లేఖలు’ అనే శీర్షికకు పత్రికలో వస్తున్న శీర్షికలపై వెంటవెంటనే పాఠకుల స్పందనను ఆహ్వానిస్తున్నాము. పాఠకుల అభిప్రాయాలు, సూచనలు, సలహాలను స్వీకరించడముతో పాటు వారి ఫోటోతో పత్రికలో ప్రచురిస్తున్నాము. కాబట్టి పత్రికలోని వ్యాసాలపై పాఠకులు స్పందించి తమ అభిప్రాయాలు నిర్మోహమాటంగా రాయడం ద్వారా పత్రిక అభివృద్ధికి సహకరించాలని విజ్ఞప్తి చేస్తున్నాము. తమ అభిప్రాయాలు తెలిపే లేఖలతో పాటు పాస్ పోర్ట్ సైజ్ ఫోటో కూడా పంపగలరని కోరుతున్నాము.

e-mail : karmikalokam@gmail.com

- ఎడిటర్


## చందాదారులకు విజ్ఞప్తి

మీకు వచ్చే పత్రిక అక్రమపైన మీకు పత్రిక ఎప్పటి నుంచి పంపబడుతున్నది, మీ చందా ఎప్పుడు పూర్తవు తున్నది తెలిపే ఖివరాలుంటాయి. అలాగే మీ చందా నెంబర్ కూడా ఉంటుంది. మీరు సంప్రదించేటప్పుడు ఆ చందా నెంబరును ఉదహరించటం మరచి పోవద్దు. చందా గడువు ముగియడానికి ఒక నెల ముందుగానే దయచేసి రెన్యూవల్ చేయించుకోగలరు. విడిపత్రికలు విడివిడి అక్రమాలకు పంపడంలో అనేక ఇబ్బందులు వస్తున్నాయి. అలాగే పత్రిక అందటంలేదని కూడా కొద్దిమంది నుంచి సమాచారం ఉంది. అందువలన ఒకే ప్రాంతంలో ఉండేవారికి నాలుగు లేదా ఐదు కాపీలు పంపడం సులభం. అది చందా దారులకు కూడా ఉపయోగకరం. కావున చిన్న ఏజెన్సీలకు ప్రాధాన్యతనివ్వండి. పత్రికలు సకాలంలో అందని వారు వెంటనే పోస్టాఫీసును సంప్రదించండి. తర్వాత సెల్ : 9441209559 కు ఎస్.ఎం.ఎస్ ద్వారా కానీ, ఫోన్ చేసి కానీ తెలియజేయగలరు.

- మేనేజర్



# పొట్ట తగ్గించుకోవడం మన చేతుల్లోనే!



ముందుగా మీనడుము చుట్టుకొలత కొలుచుకోవాలి. బరువు ఎంత అధికంగా ఉన్నామో కూడా పరీక్షించుకోవాలి. అది నిర్దేశించిన పరిమాణాన్ని దాటినట్టు గుర్తించగానే ముందుగా చేయాల్సింది వైద్యుని సంప్రదించడం. వారి సూచనల మేరకు ఉదరభాగం పెరగడానికి కారణాలేమిటో గుర్తించేందుకు అవసరమైన పరీక్షలు చేయించుకోవడం. పరీక్షల ఫలితాల ప్రకారం వైద్య సలహా మేరకు 'బెల్లీ'పై వార్ ప్రకటించాలి.

## వర్క్వుట్స్ కి కంగారొద్దు :

పొట్ట పెరుగుతోందనగానే జిమ్లు, వర్క్వుట్ అంటూ కంగారుగా పరుగులు పెట్టడం సరికాదు. ఆహారపు అలవాట్లలో అవసరమైన మార్పు చేర్పులు చేయకుండా పొట్ట తగ్గించడం అసాధ్యం. ఆహారపు అలవాట్లు మార్చకుండా జిమ్లకు పరిగెడితే... అదనపు శారీరక శ్రమ వల్ల మనకు తెలియకుండానే మనం అదనంగా తింటాం. దాంతో పొట్ట తగ్గే అవకాశాలు మరింత తగ్గుతాయి. అందుకని ముందుగా పొట్ట పెరిగేందుకు దోహదం చేస్తున్న ఆహారాన్ని త్యజించాల్సిందే.

## వ్యాయామం దిశగా...

అనంతరం బరువు చెక్ చేసుకుంటే ఎంతో కొంత మార్పు తప్పకుండా కన్పడుతుంది. అలా కనపడితేనే మనం ఖచ్చితమైన దారిలో వెళుతున్నట్టు. బరువు తగ్గినట్టు తెలిశాక... అవసరమైన షూస్, తగిన డ్రెస్ సిద్ధం చేసుకొని వాకింగ్ మొదలు పెట్టాలి. ప్రారంభంలో ఉదయం పూట కనీసం 20 నిమిషాలు తరువాత దశల వారీగా దాన్ని 40-60 నిమిషాల దాకా తీసుకెళ్లాలి. సాధారణ వాకింగ్ రెండు వారాల పాటు మానకుండా చేశాక బ్రీస్క్ వాకింగ్ మొదలుపెట్టాలి. ఆ తర్వాత వాకింగ్, బ్రీస్క్ వాకింగ్ కలిపి చేయాలి. మరో 2 వారాలు గడిచాక నిపుణుల పర్యవేక్షణలో అబ్డమినల్ క్రంచెస్ ప్రారంభించాలి. వీటిలో విభిన్న రకాలున్నాయి. వీటిలోనుంచి అనువైనవి ఎంచుకుని సాధన చేయాలి. వీటితో పాటుగా సైడ్ బైండింగ్, యోగాసనాలు, లైట్ వెయిట్స్ తో స్ట్రెంగ్త్ ట్రయినింగ్, స్విమ్మింగ్, సైక్లింగ్ వంటివి



కూడా వీలుని బట్టి అప్పుడప్పుడు జత చేస్తుండాలి. రోజుకు 30 నిమిషాలతో ప్రారంభించి గంట, గంటన్నర దాకా సమయాన్ని పెంచాలి. ఇలా 3 నెలలు చేశాక పొట్ట ప్రాంతంలో వచ్చిన మార్పుని, బరువుపరంగా వచ్చిన ఫలితాన్ని బేరీజు వేసుకోవాలి.

వాటిపై నిపుణులతో చర్చించి మరింత మెరుగైన ఫలితాల కోసం ఎక్సర్ సైజ్ రొటీన్ లో అవసరమైన మార్పులు చేర్పులు చేసుకోవాలి.

## గమనించాల్సినవి ...

శరవేగంగా మార్పును ఆశించవద్దు. అలాగే మొదట్లోలాగే త్వరగా బరువు తగ్గుతామని అనుకోవద్దు. లేదా కృత్రిమ పద్ధతుల్లో తగ్గించేసుకోవాలని ఆరాటం వద్దు. ఆహారపు అలవాట్లలో మార్పు చేర్పులను కొనసాగిస్తూ, వ్యాయామం చేస్తుంటే నిదానంగా పొట్ట కరగడం ప్రారంభిస్తుంది. అయితే ఒకసారి కరిగిన పొట్ట తిరిగి రాకుండా శారీరక శ్రమని దినచర్యలో భాగం చేయడం అవసరం. లిఫ్ట్ వాడకుండా మెట్లు ఎక్కి దిగడం, చిన్న చిన్న దూరాలకు నడిచి వెళుతుండడం, ఆఫీసు, ఇంట్లో ఇలా ఎక్కడైనా సరే శరీరం కదిలేలా చలాకీగా పనులు నిర్వర్తిస్తుండడం.... వంటివి

చేస్తూ.... పొట్ట తగ్గడం వల్ల మీరెంత చలాకీగా మారామనేది తెలుసుకుంటూ, చెప్పకనే చెప్పాలి. పొట్ట తగ్గిపోయాక కూడా వ్యాయామాన్ని కొనసాగిస్తూ పోతే.... ఇక భవిష్యత్తులో ఉదర భాగంలో ఫ్యాట్ అనే ప్రమాదం రాదు. అంతేకాకుండా మంచి బాడీషేప్ కూడా స్వంతం అవుతుంది.

పొట్టభాగంలో కొవ్వు కరగడానికి, కండరాలు మంచి షేప్ తీరగడానికి యాబ్స్ ఎక్సర్ సైజ్ లు, క్రంచెస్ మాత్రమే మార్గం అనుకుని వాటికే పరిమితం కాకూడదు. అబ్డమినల్ వ్యాయామాలలో విభిన్న రకాలను సాధన చేయాలి. అలాగే వెల్లకిలా పడుకుని చేసే బైసికిల్ ఎక్సర్ సైజ్ ను అత్యుత్తమమైనదిగా అమెరికన్ కౌన్సిల్ ఆఫ్ ఎక్సర్ సైజ్ నిర్ధారించింది. ది ప్లాంక్ (పుషప్ చేయడానికి చేతులు నేలకు అన్ని అదే భంగిమలో నిశ్చలంగా ఉండి పోయే వర్క్వుట్) అనే వెరైటీ వ్యాయామం కూడా పొట్ట భాగాన్ని చదును చేసేందుకు చక్కని మార్గం.

✱ ✱ ✱



# పోరాట స్ఫూర్తిని నింపిన సిఐటియు తెలంగాణ రాష్ట్ర ప్రథమ మహాసభ


తెలంగాణ రైతాంగ సాయుధ పోరాటంలో ముఖ్య భూమికను పోషించిన ఖమ్మం పోరాటాల ఖిల్లాగా పేరుగాంచింది. అమరులు శేషగిరి, మంచికంటి, చిర్రావూరి, బోడేపూడి, కె.ఎల్., వై.ఆర్.కె లాంటి వారెందరో పీడిత ప్రజా ఉద్యమాలు నిర్వహించి, ఖమ్మానికి చారిత్రిక ప్రాధాన్యత కల్పించారు. నాటి నుండి నేటి వరకు పాలకవర్గాల ప్రజా, కార్మిక వ్యతిరేక విధానాలకు వ్యతిరేకంగా జరుగుతున్న పోరాటాలకు అగ్రగామిగా ఉంటూ, ప్రజాతంత్ర ఉద్యమాలకు నిలయంగా ఖమ్మం ఉన్నది. ఐక్య కార్మికోద్యమాల వారధి సిఐటియు తన తెలంగాణ రాష్ట్ర ప్రథమ మహాసభను 2014 సెప్టెంబర్ 5-7 తేదీలలో కా.ఆర్.ఉమానాథ్ నగర్‌లో అత్యంత ఉత్సాహపూరితంగా నిర్వహించుకొన్నది. మహాసభ తొలిరోజు వేలాది మంది కార్మికులు, ముఖ్యంగా శ్రామిక మహిళలు ఖమ్మంలో భారీ ర్యాలీ నిర్వహించారు. కోలాటాలు, డప్పులు, విచిత్రవేషధారణలతో చిన్నారులు, కొమ్మునాట్యాలతో అడవి బిడ్డలు ప్రదర్శనకు అగ్రభాగాన చూడముచ్చట గొలిపే విధంగా ప్రదర్శననిచ్చారు. పెవిలియన్ గ్రాండ్‌లో కా. అల్లూరి సత్యనారాయణ ప్రాంగణంలో జరిగిన బహిరంగ సభలో సిఐటియు అఖిల భారత ఉపాధ్యక్షులు కా.బాసుదేవ ఆచార్య, తెలంగాణ రాష్ట్ర అసెంబ్లీ సీపిఐ(ఎం) నేత సున్నం రాజయ్యలు ప్రసంగించారు.

సెప్టెంబర్ 6న సిఐటియు సీనియర్ నేత కా. పి.రాజారావు సిఐటియు జెండా ఆవిష్కరణ చేయగా, అఖిల భారత నాయకులు, ప్రతినిధులు అమరవీరులకు శ్రద్ధాంజలి ఘటించారు. ఆహ్వాన సంఘం అధ్యక్షులు శ్రీ కర్నాటి వీరభద్రం గారు స్వాగతం పలికారు. సిఐటియు అఖిల భారత ప్రధాన కార్యదర్శి, పార్లమెంట్ నభ్యులు కామ్రేడ్ తవన్ సేన్ మహాసభలో ప్రారంభోపన్యాసం చేశారు. ప్రపంచ ఆర్థిక సంక్షోభం కొనసాగటం, ప్రభుత్వాల అండతో ఫైనాన్స్ క్యాపిటల్ మరియు బహుళ జాతి సంస్థలు సంక్షోభ భారాలను ప్రజలపై మోపటం, కార్మికవర్గ హక్కులు కాలరాస్తున్న తీరును తెలియజేశారు. దేశంలో అధికారంలోకి వచ్చిన బిజెపి ప్రభుత్వం, యుపిఎ విధానాలనే వేగంగా అమలు చేస్తున్నదని తెలిపారు. రక్షణ, ఇన్సూరెన్స్, రైల్వే లాంటి కీలక రంగాల్లో విదేశీ పెట్టుబడులను 49 శాతానికి పెంచటం, పెట్టుబడిదారుల ప్రయోజనాల కనుగుణంగా కార్మిక చట్టాలను సవరించేందుకు పార్లమెంటులో బిల్లు పెట్టిందన్నారు. ఈ విధానాలను ప్రతిఘటించేందుకు భారత కార్మిక సంఘాలన్నీ ఐక్యంగా సన్నద్ధమౌతున్నారని, తెలంగాణాలో గత పోరాటాల స్ఫూర్తితో ఐక్య ఉద్యమాలను ముందుకు తీసుకుపోవాలని సందేశమిచ్చారు. కొత్త



రాష్ట్రంలో పరిశ్రమలను వికేంద్రీకరించేలా పారిశ్రామిక విధానం ఉండాలని, నిరుద్యోగుల ఆశలను తీర్చేలా ఉపాధిని పెంచే చర్యలు చేపట్టాలని, కీలకమైన పారిశ్రామిక విధానాల రూపకల్పనలో రాష్ట్రంలోని బ్రేడ్ యూనియన్ల అభిప్రాయాలను పరిగణనలోకి తీసుకోవాలని తీర్మానం పెట్టారు. ప్రారంభ సభలో పాల్గొన్న ఎఐటియుసి రాష్ట్ర ప్రధాన కార్యదర్శి కా. రత్నాకర్ రావు, ఐఎన్ టీయుసి నాయకులు శ్రీ జలీల్, బిఎంఎస్ రాష్ట్ర ఉపాధ్యక్షులు శ్రీ లట్టి జగన్మోహన్ రావు, టిఆర్ఎస్ కార్మిక విభాగం రాష్ట్ర అధ్యక్షులు శ్రీ రూప్ సింగ్ లు ఆ తీర్మానాన్ని బలపరుస్తూ, ఐక్య కార్మికోద్యమ ఆవశ్యకతను వివరించారు.





రాష్ట్రంలోని 10 జిల్లాలకు, వివిధ రంగాలకు ప్రాతినిధ్యం వహిస్తూ 536 మంది ప్రతినిధులు పాల్గొన్నారు. గత రెండు సంవత్సరాల కాలంలో ఉమ్మడి రాష్ట్రంలో అనిశ్చిత రాజకీయ పరిస్థితుల నేపథ్యంలోకూడా కార్మికోద్యమం పురోగమించిన తీరును, సిఐటియు ఆధ్వర్యంలో నిర్వహించిన సమరశీల పోరాటాలను, ఫలితాలను ఆత్మవిమర్శన పూర్వకంగా నివేదికను ప్రధాన కార్యదర్శి ప్రవేశపెట్టారు. రాష్ట్రంలో ఈ కాలంలో పోరాటాల ద్వారా వర్గ ఐక్యతను కాపాడిన ఏకైక సంఘం సిఐటియు నే నని తెలపటంతో ప్రతినిధులు కరతాళ ధ్వనులు మోగించారు.

గత మహాసభ నిర్దేశించిన వ్యూహాత్మక కర్తవ్యాలను అమలు చేసిన తీరు లోతుగా సమీక్షించటం జరిగింది. మండల కేంద్రాలను రాజకీయ ఆందోళన - ప్రచార కేంద్రాలుగా మార్చేందుకు జిల్లాల్లో గట్టి కృషి జరిగింది. ఇంకా మండల కేంద్ర కార్యకర్తల ఏర్పాటు, సామర్థ్యం పెంచుకోవడం ద్వారా ఈ కృషిని పెంచాలని సూచించారు. ట్రేడ్ యూనియన్ ఉద్యమంలో మౌలిక మార్పు తెచ్చే క్లస్టర్లలో కృషి మెదక్, హైదరాబాద్ లోనే ప్రణాళికాబద్ధంగా నిర్వహిస్తున్నారు. మిగిలిన చోట్ల దీనిపై శ్రద్ధ పెట్టాలని నివేదిక చెప్పింది. కార్మిక ఐక్యతకు ఆటంకం ఏర్పడిన రాజకీయ పరిస్థితుల్లో కూడా కార్మికవర్గ పోరాటాలను ముందుకు తీసుకు పోయేందుకు, కార్మికవర్గ ఐక్యతను కాపాడేందుకు రాష్ట్ర రంగాలు రక్షణ కవచంలా ఉపయోగపడ్డాయని నివేదిక తెలిపింది. సరళీకరణ విధానాల నేపథ్యంలో కార్మిక సమస్యలు పరిష్కారం గాక, నిరాశలో వున్న కార్మికలోకానికి మిలిటెంట్ పోరాటాలతో కొన్నైనా పాక్షిక విజయాలు సాధించి రాష్ట్ర రంగాలు కార్మికోద్యమానికి ప్రేరణగా నిలిచాయి. ఈ అనుభవాల ఆధారంగా కొత్త తెలంగాణ రాష్ట్రంలో బలమైన కార్మికోద్యమ నిర్మాణానికి పూనుకోవాల్సి వుందని ప్రధాన కార్యదర్శి తెలిపారు. తెలంగాణలో ప్రాధాన్యతలు ఎంచుకొని, తగిన వ్యూహాన్ని రూపొందించుకొని, ప్రణాళికాబద్ధమైన కృషిని కొనసాగించాలని మహాసభ నిర్ణయించింది. సుమారు 57 మంది ప్రతినిధులు చర్చల్లో

పాల్గొన్నారు. అనంతరం నివేదికను మహాసభ ఏకగ్రీవంగా ఆమోదించింది.

సిఐటియు అఖిల భారత కార్యదర్శి కామ్రేడ్ కె. హేమలత రాష్ట్ర కార్మికోద్యమ నిర్మాణానికి విలువైన సూచనలిస్తూ ప్రసంగించారు. సిఐటియు ఎ.పి. కమిటీ ప్రధాన కార్యదర్శి కా|| ఎం.ఎ.గృహ్ సౌహార్ద సందేశం ఇచ్చారు. వ్యవసాయ కార్మిక సంఘం, రైతు సంఘం, కెవిపిఎస్, గిరిజన సంఘం, ఐడ్వా, చేతివృత్తుల సమన్వయ కమిటీ, యుటిఎఫ్ రాష్ట్ర నాయకులు వరుసగా బి.వెంకట్, బి.చంద్రారెడ్డి, జాన్ వెస్లీ, జి.ధర్మానాయక్, టి.జ్యోతి, రమణ, ఎ.నర్సిరెడ్డి గార్లు తమ సంఘాల తరపున సందేశాలిచ్చారు. కొత్త రాష్ట్రంలో వివిధ రంగాల, తరగతుల సమస్యల పరిష్కారం కోసం ఐక్య ఉద్యమాలు నిర్వహించాల్సిన అవసరం ఎంతో ఉందని తెలిపారు. రాష్ట్రంలోని కార్మిక సమస్యలపై శ్రద్ధ పెట్టాలని, టిఆర్ఎస్ ప్రభుత్వం ఇచ్చిన వాగ్దానాలను వెంటనే అమలు చేయాలని కోరుతూ “అక్టోబర్ 8”న కోర్కెల దినం నిర్వహించాలని సిఐటియు రాష్ట్ర మహాసభ పిలుపునిచ్చింది.

ప్రత్యామ్నాయ విధానాల కోసం సిఐటియు పోరాటాలు చేస్తున్నది. అదే క్రమంలో ప్రత్యామ్నాయ సాంస్కృతిక ఉద్యమాల అవసరం గుర్తిస్తూ ఈ మహాసభల సందర్భంగా “శ్రామిక ఆట - పాట, సాంస్కృతిక సంబరాలు” పేరుతో ప్రజానాట్యమండలితో కలిసి సాంస్కృతిక మేళాను సిఐటియు నిర్వహించింది. రాష్ట్రంలో ప్రముఖ కళాకారులు శ్రీయుతులు గోరేటి వెంకన్న, జి.జయరాజ్, యశ్ పాల్ గార్లు ముఖ్య అతిథులుగా ఈ కార్యక్రమాలకు హాజరై ప్రజలను ఉర్రూతలూగించారు. వివిధ జిల్లాల నుండి సాంస్కృతిక దళాలు - కళాకారులు 200 మందికి పైగా పాల్గొన్నారు.

రాష్ట్ర కార్మికోద్యమానికి నాయకత్వాన్ని మహాసభ ఏకగ్రీవంగా ఎన్నుకొంది. 19 మంది ఆఫీసు బేరర్స్, 135 మందితో రాష్ట్ర కౌన్సిల్, 77 మందితో రాష్ట్ర వర్కింగ్ కమిటీ





ఆఫీసు బేరర్స్

ఎన్నికైంది. తెలంగాణ రాష్ట్ర నూతన అధ్యక్ష, ప్రధాన కార్యదర్శులుగా కా॥ చుక్కరాములు, కా॥ ఎం.సాయిబాబులు ఎన్నికైనారు. మారిన రాజకీయ పరిస్థితుల్లో కొత్త సవాళ్ళు నెదుర్కొనేందుకు కార్మికవర్గం సన్నద్ధం కావాలని, సిఐటియు సీనియర్ నాయకులు కా॥ఎస్. వీరయ్య ముగింపు ఉపన్యాసం ఇచ్చారు. ఆహ్వాన సంఘం, ఖమ్మం జిల్లా కమిటీ మహాసభలకు మంచి ఏర్పాటు చేసినందుకు ప్రతినిధులంతా రెడ్ సెల్యూట్ చెప్పారు. అంతర్జాతీయ గీతం “ఆకలి మంటల మలమల మాడే అనాదులంతా లేవండోయ్” ప్రతినిధుల కోరన్తో మారుమ్రోగగా, సిఐటియు జిందాబాద్ నినాదాలతో మహాసభ ఉత్సాహంగా ముగిసింది.

- ఎం.సాయిబాబు

### నూతన ఆఫీసు బేరర్స్

|                           |                   |
|---------------------------|-------------------|
| 1. చుక్క రాములు           | అధ్యక్షులు        |
| 2. ఆర్.సుధాభాస్కర్        | ఉపాధ్యక్షులు      |
| 3. ఎస్.వీరయ్య             | ఉపాధ్యక్షులు      |
| 4. ఎస్.నర్సింహారెడ్డి     | ఉపాధ్యక్షులు      |
| 5. పి.రాజారావు            | ఉపాధ్యక్షులు      |
| 6. బి.బిక్షమయ్య           | ఉపాధ్యక్షులు      |
| 7. ఎం.చుక్కయ్య            | ఉపాధ్యక్షులు      |
| 8. ఎస్.రమ                 | ఉపాధ్యక్షులు      |
| 9. కళ్యాణం వెంకటేశ్వరరావు | ఉపాధ్యక్షులు      |
| 10. ఎం.సాయిబాబు           | ప్రధాన కార్యదర్శి |
| 11. టి.వీరారెడ్డి         | కార్యదర్శి        |
| 12. జె.వెంకటేశ్           | కార్యదర్శి        |
| 13. భూపాల్                | కార్యదర్శి        |
| 14. పాలడుగు భాస్కర్       | కార్యదర్శి        |
| 15. వంగూరు రాములు         | కార్యదర్శి        |
| 16. పి.జయలక్ష్మి          | కార్యదర్శి        |
| 17. ఎ.మల్లేశం             | కార్యదర్శి        |
| 18. వి.ఎస్.రావు           | కార్యదర్శి        |
| 19. ఎం.డి. అబ్బాస్        | కోశాధికారి        |

### సిఐటియు తెలంగాణ రాష్ట్ర కౌన్సిల్

|                            |                    |
|----------------------------|--------------------|
| 1. డి.మల్లేష్              | ఆదిలాబాద్          |
| 2. ముంజం శ్రీనివాస్        | ఆదిలాబాద్          |
| 3. జి.ప్రకాశ్              | ఆదిలాబాద్          |
| 4. ఎ.రమేష్బాబు             | నిజామాబాద్         |
| 5. ఎం.గోవర్ధన్             | నిజామాబాద్         |
| 6. జె.గంగాధర్              | నిజామాబాద్         |
| 7. ఎ.ముత్యంరావు            | కరీంనగర్           |
| 8. వరాల రవికుమార్          | కరీంనగర్           |
| 9. ముషం రమేష్              | కరీంనగర్           |
| 10. జి.జ్యోతి              | కరీంనగర్ (WW)      |
| 11. బందు సాయిలు            | వరంగల్             |
| 12. రాగుల రమేష్            | వరంగల్             |
| 13. ఆర్.శశిధర్             | వరంగల్             |
| 14. ఆకుల రాజు              | వరంగల్             |
| 15. కాసు మాధవి             | వరంగల్ (WW)        |
| 16. పి.అన్నపూర్ణ           | వరంగల్ (WW)        |
| 17. ఎ.జె. రమేష్            | ఖమ్మం              |
| 18. టి. విష్ణువర్ధన్       | ఖమ్మం              |
| 19. కె.నర్సింహారావు        | ఖమ్మం              |
| 20. పి.ఝాన్సీ              | ఖమ్మం (WW)         |
| 21. పి.ఆర్.దేవి            | ఖమ్మం (WW)         |
| 22. తిరందాసు గోపి          | నల్గొండ            |
| 23. కె.చంద్రారెడ్డి        | నల్గొండ            |
| 24. సి. హెచ్.లక్ష్మీనారాయణ | నల్గొండ            |
| 25. యం.సులోచన              | నల్గొండ (WW)       |
| 26. కె.వరలక్ష్మి           | నల్గొండ (WW)       |
| 27. ఇ.ఎస్.ఎన్.రెడ్డి       | హైదరాబాద్ (సౌత్)   |
| 28. ఎన్.సోమయ్య             | హైదరాబాద్ (సౌత్)   |
| 29. బి.దత్తునాయక్          | హైదరాబాద్ (సౌత్)   |
| 30. కె.ఈశ్వర్ రావు         | హైదరాబాద్ సెంట్రల్ |



# క్రమశ్చక్ర

|                          |                               |                              |                                    |
|--------------------------|-------------------------------|------------------------------|------------------------------------|
| 31. ఎస్.సహదేవ్           | హైదరాబాద్ సెంట్రల్            | 74. టి.రాజరెడ్డి             | సింగరేణి                           |
| 32. పి.వెంకట్            | హైదరాబాద్ సెంట్రల్            | 75. పి.వెంకటేశ్వర్లు         | సింగరేణి                           |
| 33. ఇ. అనసూయ             | హైదరాబాద్ సెంట్రల్ (WW)       | 76. బి.మధు                   | సింగరేణి కాంట్రాక్టు కార్మిక సంఘం  |
| 34. కె.హరిప్రసాద్        | హైదరాబాద్ నార్త్              | 77. ఎన్.కిరణ్                | విద్యుత్                           |
| 35. కె.రవి               | హైదరాబాద్ నార్త్              | 78. వి.కుమారాచారి            | విద్యుత్                           |
| 36. కె.నిర్మల            | హైదరాబాద్ నార్త్ (WW)         | 79. జి.కొమురయ్య              | విద్యుత్                           |
| 37. ఇ.నర్సింహ్           | ఇబ్రహీంపట్నం                  | 80. జి.ధనలక్ష్మి             | ఐకెపి విఓఏ (WW)                    |
| 38. సి. వెంకటేశ్         | రంగారెడ్డి                    | 81. ఎం.నగేష్                 | ఐకెపి విఓఏ                         |
| 39. వి. అమరేశ్వర్        | రంగారెడ్డి                    | 82. పి. లావణ్య               | ఐకెపి విఓఏ (WW)                    |
| 40. జె.మల్లికార్జున్     | మెదక్ ఇండస్ట్రియల్ కమిటీ      | 83. కె.యాదానాయక్             | మెడికల్ & హెల్త్                   |
| 41. ఎ.మాణిక్యం           | మెదక్ ఇండస్ట్రియల్ కమిటీ      | 84. కె.బలరాం                 | మెడికల్ & హెల్త్                   |
| 42. బి.మల్లేశం           | మెదక్ ఇండస్ట్రియల్ కమిటీ      | 85. సి.హెచ్. రాంచందర్        | ఆర్టిసీ స్టాఫ్ & వర్కర్స్ ఫెడరేషన్ |
| 43. బి.రాంచందర్          | మెదక్ ఇండస్ట్రియల్ కమిటీ      | 86. పి.విష్ణువర్ధన్          | ఆల్ యూనివర్సిటీస్                  |
| 44. ఎం.ప్రమీలరాణి        | మెదక్ ఇండస్ట్రియల్ కమిటీ (WW) | 87. యం.డి. సర్దార్           | పి.ఎ.సి.ఎస్                        |
| 45. కె.రాజయ్య            | మెదక్ రూరల్                   | 88. ఆర్.నర్సమ్మ              | మెదక్ - ఆషా (WW)                   |
| 46. ఎం.రేవంత్కుమార్      | మెదక్ రూరల్                   | 89. బి. సుజాత                | ఆదిలాబాద్ - ఆషా (WW)               |
| 47. జి. భాస్కర్          | మెదక్ రూరల్                   | 90. లింగాప్రభాకర్ రావు       | ఎల్ఐసి ఏఓఐ                         |
| 48. కె.నర్సమ్మ           | మెదక్ రూరల్ (WW)              | 91. కె.వెంకటేశ్వర్లు (కె.వి) | ఇరిగేషన్, పి.ఆర్, ఆర్&బి           |
| 49. కె.లక్ష్మీభాయి       | మెదక్ రూరల్ (WW)              | 92. ఎ.బాలనర్సయ్య             | వి.ఆర్.ఏ                           |
| 50. పి.రఘు               | మహబూబ్ నగర్                   | 93. జె. కృష్ణారెడ్డి         | సి.ఇ.ఎఫ్ (టూరిజం)                  |
| 51. వి.పర్వతాలు          | మహబూబ్ నగర్                   | 94. సి.హెచ్. అనురాధ          | సి.ఇ.ఎఫ్ (WW) (2వ ఎఎన్ఎం)          |
| 52. ఎ.వెంకటస్వామి        | మహబూబ్ నగర్                   | 95. డి.జి.నర్సింహారావు       | రాష్ట్ర కేంద్రం                    |
| 53. ఎన్.కురుమూర్తి       | మహబూబ్ నగర్                   | 96. కె.సతీష్ కుమార్          | రాష్ట్ర కేంద్రం                    |
| 54. ఎన్.భారతి            | అంగన్ వాడీ (WW)               | 97. రత్నాకరం కోటంరాజు        | రాష్ట్ర కేంద్రం                    |
| 55. ఎస్. అనురాధ          | అంగన్ వాడీ (WW)               | 98. ఎం.పద్మశ్రీ              | రాష్ట్ర కేంద్రం (WW)               |
| 56. సి.హెచ్.భారతి        | అంగన్ వాడీ (WW)               | 99. సి.హెచ్.రోజారాణి         | రాష్ట్ర కేంద్రం (WW)               |
| 57. బి. కోటేశ్వరి        | అంగన్ వాడీ (WW)               | 100. కె.వి.ఎస్.ఎన్.రాజు      | రాష్ట్ర కేంద్రం                    |
| 58. ఎస్.కె. నజీమా        | అంగన్ వాడీ (WW)               | 101. వై. సోమన్న              | రాష్ట్ర కేంద్రం                    |
| 59. సిద్ధిరాములు         | బీడీ                          | 102. జె.రాఘవరావు             | సి.పి.ఎస్.యు                       |
| 60. ఎం.గోపాలస్వామి       | బీడీ                          | 103. పి.వెంకటరామయ్య          | బ్యాంక్స్                          |
| 61. బి.బాలమణి            | బీడీ (WW)                     | 104. ఎం.డి.మహబూబ్            | ఇన్సూరెన్స్                        |
| 62. బి.సురేష్            | బీడీ                          | 105. జె.సంపత్ రావు           | బిఎస్ఎన్ఎల్                        |
| 63. కమరలీ                | మున్సిపల్                     | 106. ఎం.ఎన్.రెడ్డి           | పెన్షనర్స్                         |
| 64. గోల్కండ శ్రీను       | మున్సిపల్                     | 107. కో-ఆప్షన్               | మెడికల్ రిప్పి                     |
| 65. ఇ.అంజయ్య             | మున్సిపల్                     | 108. కో-ఆప్షన్               | మెడికల్ రిప్పి                     |
| 66. బి.యాదమ్మ            | మున్సిపల్ (WW)                | 109. కో-ఆప్షన్               | నల్గొండ జిల్లా అంగన్ వాడీ (WW)     |
| 67. పి.చక్రపాణి          | మధ్యాహ్నభోజనం                 | 110. కో-ఆప్షన్               | మహబూబ్ నగర్ (WW) పూర్తికాలం        |
| 68. సి.హెచ్.కుమారి       | మధ్యాహ్నభోజనం (WW)            | 111. కో-ఆప్షన్               | మహబూబ్ నగర్ "                      |
| 69. వి.రూప్ లీ           | మధ్యాహ్నభోజనం (WW)            | 112. కో-ఆప్షన్               | రంగారెడ్డి "                       |
| 70. కొల్లాపురం కోటిలింగం | గ్రామపంచాయితీ                 | 113. కో-ఆప్షన్               | హైదరాబాద్ సెంట్రల్ "               |
| 71. పి. గణపతిరెడ్డి      | గ్రామపంచాయితీ                 | 114. కో-ఆప్షన్               | హైదరాబాద్ సౌత్ "                   |
| 72. ఐ. శ్రీపతిరావు       | గ్రామపంచాయితీ                 | 115. కో-ఆప్షన్               | నిజామాబాద్ "                       |
| 73. ఎం.నర్సింహారావు      | సింగరేణి                      | 116. కో-ఆప్షన్               | ఆదిలాబాద్ "                        |



# తెలంగాణ హైర్ బస్ డ్రైవర్స్ క్లీనర్స్ రాష్ట్ర సదస్సు


తెలంగాణ రాష్ట్ర హైర్ బస్ డ్రైవర్స్ & క్లీనర్స్ రాష్ట్ర సదస్సు ఆది. 31.08.2014న వరంగల్ పట్టణంలోని మీనాక్షి ఫంక్షన్ హాల్ నందు కా॥ పి.రామారావు అధ్యక్షతన జరిగింది. సమావేశాన్ని ఎస్.డబ్ల్యు.ఎఫ్ రాష్ట్ర అధ్యక్షులు సి.హెచ్.రాంచందర్ ప్రారంభించారు. సిఐటియు రాష్ట్ర కౌన్సిల్ సభ్యులు, ఆర్టీసి ఎస్ డబ్ల్యు.ఎఫ్ ప్రధాన కార్యదర్శి వి.ఎస్.రావు ప్రధాన ఉపన్యాసం చేశారు. అనంతరం జిల్లాల నుండి వచ్చిన ప్రతినిధులంతా జిల్లాల వారీగా చర్చించుకొని చర్చలలో పాల్గొని వారు అనుభవిస్తున్న సమస్యలను సమావేశం దృష్టికి తీసుకువచ్చారు. ఈ చర్చల నన్నింటిని సమీక్ష చేస్తూ సిఐటియు రాష్ట్ర కార్యదర్శి, వరంగల్ జిల్లా కార్యదర్శి ఎం.చుక్కయ్య ప్రసంగించారు. సిఐటియు జిల్లా కార్యదర్శి గడ్డం రమేష్ భవిష్యత్ కర్తవ్యాలను ప్రవేశపెట్టారు.

ఈ సమావేశానికి తెలంగాణ రాష్ట్రంలోని 8 జిల్లాల నుండి 175 మంది ప్రతినిధులు హాజరయ్యారు. అనంతరం ఈ క్రింది వారితో ఆఫీసు బేరర్స్ కమిటీని ఎన్నుకున్నారు.

**కర్తవ్యాలు :** (1) అన్ని జిల్లాల్లో జనరల్ బాడీలు జరిపి కమిటీలను వెంటనే వేయాలి. (2) సమస్యలను క్రోడీకరించి రిప్రజెంటేషన్స్ ఇవ్వాలి. (3) “తెలంగాణ హైర్ బస్ డ్రైవర్స్ & క్లీనర్స్ యూనియన్” పేరుతో రాష్ట్ర యూనియన్ రిజిస్ట్రేషన్ చేయించాలి. (4) యూనియన్ను సిఐటియు కి అనుబంధం చేయాలని నిర్ణయించారు.

**నూతన కమిటీ :** అధ్యక్షులు - ఎం.వెంకన్న, ఉపాధ్యక్షులు వి.సీతారామ్; ప్రధాన కార్యదర్శి - వి.రాజు; కార్యదర్శులు - జి.తిరపతి రెడ్డి, సయ్యద్ పాషా; కోశాధికారి - పి.రామారావు; కమిటీ సభ్యులు - సిహెచ్.రమేష్, తోట భాస్కర్, ముంజా సుదర్శన్. వీరుకాక మరో 5గురిని కో-ఆప్ట్ చేసుకునేందుకు సమావేశం అవకాశం ఇస్తూ ఆమోదించింది. ఈ సమావేశంలో ఎస్.డబ్ల్యు.ఎఫ్ రాష్ట్ర ఉపాధ్యక్షులు పి.మల్లయ్య, వరంగల్ రీజియన్ అధ్యక్షులు ఎం.రాజయ్య, కరీంనగర్ రీజియన్ అధ్యక్షులు టి.ఆర్.స్వామి, వరంగల్ నాయకులు ఎస్.యాదగిరి, ఇతర డిపోల నాయకులు పాల్గొన్నారు.

## జిడికె 11 ఇంక్లయిన్ కార్మికులకు ప్రోత్సాహక బహుమతి, ప్రమోషన్స్ ఇవ్వాలి



గోదావరి ఖని కె 11 ఇంక్లయిన్ కార్మికుల సమస్యలు పరిష్కరించాలని సింగరేణి కాలరీస్ ఎంప్లాయిస్ యూనియన్ (సిఐటియు) తెలంగాణ రాష్ట్ర అధ్యక్షులు తుమ్మల రాజారెడ్డి డిమాండ్ చేశారు.

సింగరేణి కార్మికుల హక్కుల రక్షణ కోసం నిరంతరం శ్రమిస్తున్న సింగరేణి కాలరీస్ ఎంప్లాయిస్ యూనియన్ (సిఐటియు)ను బలోపేతం చేయడం కోసం ఆర్జీవన్ లోని జిడికె 11 ఇంక్లయిన్ కు చెందిన వివిధ సంఘాల కార్యకర్తలు, కార్మికులు సిఐటియు లో చేరడం జరిగింది. ఈ సందర్భంగా గోదావరి ఖని మెయిన్ చౌరస్తా శ్రామిక భవన్ ఆఫీస్ లో ఉద్దేశించిన కనకయ్య అధ్యక్షతన పిట్ జనరల్ బాడీ సమావేశం జరిగింది. ఈ సమావేశానికి ఆర్జీవన్ అధ్యక్షులు టి.నరహరిరావు, కార్యదర్శి మెండే శ్రీనివాస్, సిఐటియు జిల్లా కార్యదర్శి బుర్ర తిరుపతి హాజరయ్యారు.

ముఖ్య అతిథులుగా సింగరేణి కాలరీస్ ఎంప్లాయిస్ యూనియన్ రాష్ట్ర అధ్యక్షులు కా॥ తుమ్మల రాజారెడ్డి హాజరై మాట్లాడుతూ సింగరేణిలో గెలిచిన గుర్తింపు, ప్రాతినిధ్య సంఘాలు



కార్మికుల హక్కులు పక్కన పెట్టి పైరవీలకు పనులు చేస్తూ యాజమాన్యం పక్షం వహిస్తున్నారు. ఆర్జీవన్ లో 2013-14 సం॥ రంలో మెగా మైన్ గా పిలుస్తున్న జిడికె 11 ఇంక్లయిన్ కార్మికులు కష్టించి 1 మిలియన్ టన్నుల బొగ్గు ఉత్పత్తి సాధించారు.

దాదాపు 55 కోట్ల రూపాయల లాభంతో ముందుంది. ఈ తరుణంలో ప్రత్యేక ప్రోత్సాహక బహుమతిగా 10 గ్రా॥ల బంగారం ఇవ్వాలని కంటిన్యూస్ మైనర్ వద్ద పనిచేస్తున్న కేబుల్ బాయ్స్ కు మరియు సిఎం, ర్యామ్ కార్, రూఫ్ బోల్టర్, ఎఫ్ బిఎల్ 10 ఆపరేటర్లకు పదోన్నతి తక్షణమే ఇవ్వాలి. బి7 ప్యానెల్ లో సరైన గాలి, నీరు అందించాలని ర్యామ్ కార్స్, ఎఫ్ బిఎల్ 10 యంత్రాలకు అధికారుల పర్యవేక్షణలో కార్మికుల ఆరోగ్యాలను దృష్టిలోపెట్టుకొని రెగ్యులర్ గా వాషింగ్ చేస్తూ, డీజిల్ ఫిల్టర్లను మార్చాలి. వివిధ క్యాటగిరీలలో పనిచేస్తున్న జనరల్ మజ్దూర్లకు యాక్టింగ్ ప్యానెల్ లిస్టు ప్రకారం ప్రమోషన్లు కల్పించాలని, కార్మికులకు బోజనాలు చేసేందుకు షెల్టర్స్ ఏర్పాటు చేయాలని, కార్మికుల సేఫ్టీని దృష్టిలో పెట్టుకొని ఉదయం షిఫ్టులో మెటీరియల్ దారి వద్ద డిస్ట్రిబ్యూషన్ నిలిపివేసి వేరేచోట డిస్ట్రిబ్యూషన్ పాయింట్స్ ఏర్పాటు చేయాలని డిమాండ్ చేశారు. అనంతరం జిడికె 11 ఇంక్లయిన్ పిట్ కమిటీని ఎన్నుకోవడం జరిగింది.



## పి.ఎఫ్ కార్యాలయం వద్ద పెన్షనర్ల ధర్నా

ఇపిఎస్-1995 పెన్షనర్ల సమస్యల్ని పరిష్కరించాలని ఎపిఆర్ఎ (ఆల్ పెన్షనర్స్ అండ్ కరిటైర్డ్ పర్సన్స్ అసోసియేషన్) తెలంగాణ రాష్ట్ర కమిటీ ఆధ్వర్యంలో సెప్టెంబర్ 11న బర్మత్పురా లోని ప్రావిడెంట్ ఫండ్ కమీషనర్ కార్యాలయం ఎదుట పెన్షనర్లు ధర్నా నిర్వహించారు. సంఘం రాష్ట్ర కార్యదర్శి కె.నాగేశ్వరరావు అధ్యక్షతన జరిగిన ఈ ధర్నాలో సంఘం తెలంగాణ రాష్ట్ర అధ్యక్షులు ఆర్.శ్రీరాములు, సిఐటియు రాష్ట్ర ఉపాధ్యక్షులు భిక్షమయ్య పాల్గొన్నారు. ఈ సందర్భంగా వారు మాట్లాడుతూ పెన్షనర్లకు నెలకు కనీసం పెన్షన్ రూ.6,500/- లు చెల్లించాలని డిమాండ్ చేశారు. యుపిఏ ప్రభుత్వం నెలకు రూ.1000/-లు పెన్షన్

చెల్లిస్తామని ప్రకటించిందని, కానీ ఎన్డిఏ ప్రభుత్వం 2014 ఏప్రిల్ నుంచి అమలు పరచకుండా సెప్టెంబర్ 1 నుంచి చెల్లిస్తామనడం అన్యాయమని ఆవేదన వ్యక్తం చేశారు. ఈ పెన్షన్ కూడా 2015 మార్చి వరకే చెల్లిస్తామనడం దారుణమని పేర్కొన్నారు. ఏప్రిల్ నుంచే నెలకు వెయ్యి రూపాయలు చెల్లించాలని, దానిపై కరువు భత్యం కూడా చెల్లించాలని ప్రభుత్వాన్ని కోరారు. అంతేకాకుండా పదవీ విరమణ తరువాత కూడా వైద్య సదుపాయాల్ని కొనసాగించాలని తెలిపారు. సంవత్సరానికి లక్ష రూపాయల లోపు పెన్షన్ ఉన్న వారి తెల్లరేషన్ కార్డులివ్వాలని విజ్ఞప్తి చేశారు.

## ఉపాధిహామీ చట్టం రక్షణకు జాతీయ ఉద్యమం

ఉపాధి హామీ చట్టం రక్షణకు జాతీయ ఉద్యమం చేపట్టనున్నట్లు వ్యవసాయ కార్మిక సంఘం, సిఐటియు, రైతు సంఘం, ఐద్యా, డివైఎఫ్ఐ సంఘాలు వెల్లడించాయి. ఉపాధి హామీ చట్టం పరిరక్షణకై సెప్టెంబర్ 16న తెలంగాణ కార్మిక, ప్రజా సంఘాల ఆధ్వర్యంలో రౌండ్ టేబుల్ సమావేశం జరిగింది. సమావేశంలో ఉపాధి హామీ చట్టాన్ని బలహీనపరచి పెత్తందారులకు, భూస్వాములు లబ్ధిచేకూర్చే విధంగా బిజెపి ప్రభుత్వం చర్యలు తీసుకుంటుందని విమర్శించాయి. కేంద్ర ప్రభుత్వం తొలి బడ్జెట్ సమావేశాల్లోనే ఉపాధి హామీ చట్టాన్ని నీరుగార్చేలా కేటాయింపులు ఉన్నాయని పేర్కొన్నాయి. ఉపాధి హామీలో కూలీలు చేయలేని పనుల పేరుతో యంత్రాలను ప్రవేశపెట్టి పేదల ఉపాధిని దెబ్బతీసే ప్రయత్నం చేస్తోందని ధ్వజమెత్తాయి.

వ్యవసాయ కార్మికసంఘం తెలంగాణ రాష్ట్ర ప్రధాన కార్యదర్శి బి.వెంకట్ మాట్లాడుతూ కేంద్ర ప్రభుత్వం ఉపాధి హామీ పనులను కాంట్రాక్టర్లకు కట్టబెట్టి పేదల వ్యతిరేక చర్యలకు పాల్పడుతోందని విమర్శించారు. ఈ చట్టం రావడానికి ఎన్నో పోరాటాలు జరిగాయని గుర్తు చేశారు. కేంద్ర ప్రభుత్వం పెత్తందారులకు, పెద్ద పెద్ద భూస్వాములకు లబ్ధి చేకూర్చడానికి ఈ చట్ట సవరణకు పూనుకుందని విమర్శించారు. ఉపాధి హామీ చట్టం నిర్వీర్యం

కాకుండా రాష్ట్ర ప్రభుత్వం కేంద్రంపై ఒత్తిడి తీసుకురావాలని ముఖ్యమంత్రి కె.చంద్రశేఖరరావుకు విజ్ఞప్తి చేశారు. చెరువుల మరమ్మతుల కోసం కేంద్రంతో చర్చించి ఎక్కువ నిధులు రాబట్టి ఉపాధి హామీ చట్టాన్ని పరిరక్షించాలని కోరారు. ఉపాధి హామీ పనుల్లో యంత్రాలను ప్రవేశపెట్టడానికి ఒప్పుకునేది లేదని స్పష్టం చేశారు. ఉపాధి హామీలో నిధుల దుర్వినియోగాన్ని అరికట్టడానికి మా ఊరు - మా ప్రణాళికలో తీర్మానం చేసి ఉపాధి పనులను ఎంపిక చేయాలని సూచించారు.

రైతు సంఘం తెలంగాణ రాష్ట్ర అధ్యక్షులు పి.జంగారెడ్డి మాట్లాడుతూ, వ్యవసాయ తిరోగమన చర్యల నుంచి రక్షించడానికి ఉపాధి హామీ చట్టం వచ్చిందని గుర్తు చేశారు. సిఐటియు రాష్ట్ర కార్యదర్శి భూపాల్ మాట్లాడుతూ, ఈ చట్టం కోటి మంది కార్మికులకు ఉపయోగపడుతుందని, ఫీల్డ్ అసిస్టెంట్లను, మేట్లను ఉపాధి హామీ చట్టం పరిరక్షణ ఉద్యమంలో భాగస్వాములను చేస్తామని తెలిపారు. ఐద్యా రాష్ట్ర కార్యదర్శి టి.జ్యోతి మాట్లాడుతూ ఉపాధి హామీ చట్టానికి కేంద్రం నిధులు తగ్గించడాన్ని తప్పుపట్టారు. ఈ చట్టంతో వలసలు తగ్గుతున్నాయని చెప్పారు. దీంతో మహిళలుసమాన పనికి సమాన వేతనం పొందుతున్నారని, ఈ చట్టాన్ని బలహీనపరచడంతో మహిళలు ఉపాధి కోల్పోతారని ఆందోళన వ్యక్తం చేశారు.

## ఆటో కార్మికుల సమస్యలపై జాయింట్ మీటింగ్ వేయాలి

ఆటో కార్మికులపై పోలీసు వేధింపులు ఆపాలని కోరుతూ సిఐటియు ఆధ్వర్యంలో వరంగల్ కలెక్టరేట్ ఎదుట ఆటో కార్మికులు సెప్టెంబర్ 15న ధర్నా నిర్వహించారు. కలెక్టర్ జి.కిషన్ కు వినతిపత్రం అందజేశారు. ఈ సందర్భంగా సిఐటియు నగర కార్యదర్శి రాగుల రమేష్, ఆటో యూనియన్ నగర నాయకులు డి.భాను నాయక్ మాట్లాడుతూ నగరంలో సుమారు 30వేల మంది ఉన్నత చదువులు చదివి ఉపాధి లేక ఆటోలు నడుపుతున్నారన్నారు. నగరంలో వన్ వే పెట్టి గుంతలమయమైన రోడ్ల వెంట ఆటోలను తిప్పుతున్న డ్రైవర్లను పోలీసులు

ఇబ్బందులకు గురి చేస్తున్నారని ఆవేదన వ్యక్తం చేశారు. సుమారు 8 వరకు వన్ వేలు ఉన్నాయన్నారు. ట్రాఫిక్ సిబ్బంది రూల్స్ పేరిట వందలాది రూపాయలు జరిమానాలు విధిస్తున్నారని వాపోయారు. ఆటోలకు పార్కింగ్ స్థలాలు ఏర్పాటు చేయాలని డిమాండ్ చేశారు. ఇప్పటికైనా కలెక్టర్ జోక్యం చేసుకుని జాయింట్ మీటింగ్ ఏర్పాటు చేసి ఆటో కార్మికుల సమస్యలు పరిష్కరించాలని కోరారు. ఈ కార్యక్రమంలో సిఐటియు నగర నాయకులు ఉప్పలయ్య, ఆటో కార్మికులు ఎం.డి. వాహిద్, వెంకన్న, హరి, కుమారస్వామి, తదితరులు పాల్గొన్నారు.



## పి.ఎఫ్., ఇ.ఎస్.ఐ. యాజమాన్యం వాటా జమ చేయాలి

హైదరాబాద్ నార్త్ కమిటీ మల్కాజిగిరి సర్కిల్ ట్రాన్స్‌పోర్ట్ కార్మికులుగా పనిచేస్తున్న దాదాపు 100 మంది కార్మికులకు పి.ఎఫ్., ఇ.ఎస్.ఐ. డబ్బును జమ చేయడం లేదని సెప్టెంబర్ 10న ట్రాన్స్‌పోర్ట్ కార్మికులు సర్కిల్ కార్యాలయం ఎదుట ధర్నా నిర్వహించారు. అనంతరం డిప్యూటీ కమీషనర్ కు వినతిపత్రాన్ని అందజేశారు. ఈ సందర్భంగా సిఐటియు నాయకులు రాజన్న మాట్లాడుతూ, మల్కాజిగిరి సర్కిల్‌లో ట్రాన్స్‌పోర్ట్ కార్మికులు, ఇతర సిబ్బందికి ఇ.ఎస్.ఐ., పి.ఎఫ్ ఖాతాలు తెరిచారు. కానీ ప్రభుత్వం తన వాటా చెల్లించడం లేదని ఆగ్రహం వ్యక్తం చేశారు. కార్మికులు ఇ.ఎస్.ఐ. కార్డులను పట్టుకొని ఆస్పత్రికి వెళ్లే ఇ.ఎస్.ఐ. లో మీ

డబ్బులు చెల్లించలేదని, వైద్యాన్ని అందించకుండా వెనక్కి పంపిస్తున్నారని ఆందోళన వ్యక్తం చేశారు. దీని వలన కార్మికులు రోగాల బారినపడి, వైద్యం అందక ఇబ్బందులు పడుతున్నారని ఆవేదన వ్యక్తం చేశారు. పి.ఎఫ్ ఖాతాలో ఇంతవరకు చెల్లించాల్సిన డబ్బును వడ్డీతో సహా వెంటనే చెల్లించాలని, అలాగే ఇఎస్ఐ లేని వారికి కూడా ఇఎస్ఐ సౌకర్యం అందేలా అధికారులు చర్యలు తీసుకోవాలని డిమాండ్ చేశారు. లేకుంటే తీవ్ర పరిణామాలను ఎదుర్కోవాల్సి వస్తుందని ప్రభుత్వాన్ని హెచ్చరించారు. ఈ కార్యక్రమంలో సిఐటియు నాయకులు శ్రీనివాస్, ఉన్ని కృష్ణన్, సంజీవ్, నర్సింగ్, నర్సింహ్, గజేష్‌లతో పాటు కార్మికులు పాల్గొన్నారు.

## ఎల్ఐసి ని దెబ్బతీసేందుకు ప్రయత్నాలు

దేశ ఆర్థిక వ్యవస్థకు వెన్నుదన్నుగా ఉన్న ఎల్ఐసి ని ప్రయివేటీకరించడానికి బిజెపి ప్రభుత్వం ప్రయత్నాలు చేస్తోందని ఎంఎల్ఎ కె.నాగేశ్వర్ విమర్శించారు. వరంగల్ జిల్లా మహబూబాబాద్‌లోని వర్తక సంఘం భవన్‌లో మాలోత్ సత్యం అధ్యక్షతన తేది. 14.09.2014న నిర్వహించిన ఎల్ఐసి ఏజెంట్స్ ఆర్గనైజేషన్ ఆఫ్ ఇండియా (సిఐటియు) నాలుగో మహాసభలో నాగేశ్వర్ పాల్గొని మాట్లాడారు. ప్రయివేటు ఇన్సూరెన్స్ కంపెనీలకు కొమ్ముకాస్తూ, పథకం ప్రకారం ఎల్ఐసి ని దెబ్బతీసేందుకు బిజెపి ప్రభుత్వం ప్రయత్నిస్తోందన్నారు.

ఎల్ఐసి సంస్థలో చేరిన వారందరికీ ఇప్పటికిప్పుడు డబ్బులు మొత్తం ఇచ్చినా ఇంకా రూ.లక్ష కోట్లు మిగులుతాయని పేర్కొన్నారు. ఎల్ఐసి సుమారు 14 లక్షల కోట్ల ప్రజల సొమ్ముకు అత్యంత నమ్మకమైన కాపలాదారుగా ఉందన్నారు. పాలసీ దారుల నుండి వసూలు చేస్తున్న కోట్లాది రూపాయల ప్రీమియాన్ని దేశ మౌలిక రంగాల అభివృద్ధికి, ప్రభుత్వానికి సహకరిస్తుందన్నారు.

ఎల్ఐసి కి గ్యారంటీ ఉందని, కానీ నేడు మార్కెట్‌లోకి వస్తున్న ప్రయివేటు సంస్థలకు గ్యారంటీ లేదన్నారు. బెంగాల్‌లోని శారదా చిట్‌ఫండ్ కంపెనీ 17 లక్షల మంది పాలసీ దారుల నుండి డబ్బులు వసూలు చేసి వారిని ముంచేసి బోర్డు తీప్పేసిందన్నారు. ఎల్ఐసి పరిరక్షణ కోసం, ఏజెంట్ల సంక్షేమం కోసం ప్రయివేటు విధానాలకు వ్యతిరేకంగా ఎఓఐ పోరాడాలన్నారు. ఎంఎల్ఎ బానోత్ శంకర్ నాయక్ మాట్లాడుతూ ఎల్ఐసి పాలసీదారులకు ఏజెంట్లు సత్వర సేవలు అందించాలని, సంక్షేమం, సేవా దృక్పథంతో పని చేయాలని కోరారు. ఏజెంట్ల సమస్యల పరిష్కారానికి తనవంతు సహకారం అందిస్తామన్నారు. మహాసభలో ఎల్ఐసి ఎఓఐ తెలంగాణ రాష్ట్ర అధ్యక్ష, కార్యదర్శులు లింగా ప్రభాకర్ రావు, నందగిరి లింగయ్య, ఎపి రాష్ట్ర అధ్యక్షులు పి.సత్యనారాయణ, ఎల్ఐసి మహబూబాబాద్ బ్రాంచీ ఛీఫ్ మేనేజర్ కె.రాంచంద్రమూర్తి తదితరులు పాల్గొన్నారు.

## మధ్యాహ్న భోజనం పథకం కార్మికులకు కనీస వేతనమివ్వాలి

మధ్యాహ్న భోజన కార్మికులకు కనీస వేతనం రూ. 6800లు అమలు చేసి, ఇతర సమస్యలను వెంటనే పరిష్కరించాలని సిఐటియు వికారాబాద్ డివిజన్ ఉపాధ్యక్షులు పీలారం మల్లేష్ ప్రభుత్వాన్ని డిమాండ్ చేశారు. వికారాబాద్ పట్టణంలో సిఐటియు కార్యాలయంలో మధ్యాహ్న భోజన కార్మికుల సమావేశం సెప్టెంబర్ 9న జరిగింది. ఈ సందర్భంగా ఆయన మాట్లాడుతూ... 13 ఏళ్లుగా మధ్యాహ్న భోజన కార్మికులు నానా కష్టాలు పడుతున్నా, వారి సమస్యలు పరిష్కరించడంలో ప్రభుత్వం పూర్తిగా విఫలమైందన్నారు. తమిళనాడు, పశ్చిమబెంగాల్‌లో అమలు చేస్తున్న విధంగా మధ్యాహ్న భోజన కార్మికులకు తెలంగాణ సర్కార్ కూడా కనీస వేతనం రూ. 6,800/-లు అమలు చేయాలని సూచించారు. రాజకీయ వేధింపులు ఎక్కువయ్యాయని ఆందోళన వ్యక్తం చేశారు. అధికారులు, పాఠశాల ప్రధానోపాధ్యాయులు, విద్యా

కమిటీ చైర్మన్ల వేధింపులు వెంటనే ఆపాలన్నారు. పాఠశాలలో ఏ కార్యక్రమం నిర్వహించినా మధ్యాహ్న భోజన కార్మికులతో పనులు చేయించడం తగదన్నారు.

ప్రభుత్వం అందించాల్సిన వంటపాత్రలు, గ్యాస్ ఇవ్వక పోవడంతో వారు తీవ్ర ఇబ్బందులు ఎదుర్కొంటున్నారన్నారు. మధ్యాహ్న భోజన కార్మికులకు కోడిగుడ్డు, అరటిపండ్లను అంగన్‌వాడీ సెంటర్లకు ఇస్తున్న విధంగా ప్రభుత్వమే అంద జేయాలన్నారు. కార్మికులకు రెండు జతల కాటన్ దుస్తులు అందజేయాలని, ప్రతి పాఠశాలలో నీటి వసతి కల్పించాలని డిమాండ్ చేశారు. ఈ కార్యక్రమంలో సిఐటియు వికారాబాద్. మండల నాయకులు రవికుమార్, మండల పరిధిలోని ఆయా పాఠశాలలకు చెందిన కార్మికులు పాల్గొన్నారు.



# ఇందిరా క్రాంతి పథంలో గ్రామ స్థాయిలో పనిచేస్తున్న యానిమేటర్లు (విడిఎ) సమ్మె పట్ల ప్రభుత్వ నిర్లక్ష్య వైఖరి



అమలు జరుపుతుందని ఆశతో ఎదురు చూసిన యానిమేటర్లకు నిరాశే మిగిలింది. వినతిపత్రాలు, ధర్నాలు అనంతరం అనివార్యమైన పరిస్థితిలో సెప్టెంబరు 15 నుండి నిరవధిక సమ్మెలోకి వెళ్ళారు. న్యాయమైన వారి సమ్మెను రాష్ట్ర ప్రభుత్వం పరిష్కారం చేయాల్సి ఉండగా ప్రభుత్వం వైపు నుండి స్పందన కరువైంది. ప్రభుత్వం విచిత్రమైన వాదన చేస్తున్నది. “మా ప్రభుత్వం మీకు రూ.2000/-లు ఇవ్వాలని సర్క్యులర్ ఇవ్వలేదు కదా! మేము ఎందుకు ఇస్తాం” అని వాదిస్తున్నది. కాంట్రాక్టర్లు, ఇతర బకాయిల విషయంలో ప్రభుత్వం ఇలా మాట్లాడకుండా బదుగు జీవులు, మహిళల పట్ల ఇటువంటి వాదన చేయటం అసంబద్ధం.

ఇందిరా క్రాంతి పథంలో అట్టడుగు స్థాయిలో పనిచేస్తున్న యానిమేటర్లు (విడిఎ) సెప్టెంబరు 15 నుండి నిరవధిక సమ్మె చేస్తున్నారు. 15 నెలల వేతన బకాయిలు చెల్లించాలనేది ప్రధానమైన డిమాండ్. గత పద్నాలుగు సంవత్సరాలుగా ఎటువంటి జీతం ఇవ్వకుండానే రాష్ట్ర ప్రభుత్వాలు వీరి చేత వెట్టిచాకిరీ చేయించుకుంటున్నాయి. ప్రభుత్వం జరపతలపెట్టిన సర్వేలన్నీ వీరిచేతనే చేయించారు. వృద్ధాప్య, వికలాంగ, వితంతు పెన్షన్ సమాచారం, రుణమాఫి, స్కాలర్షిప్ల సమాచారం, అభయహస్తం రెన్యూవల్, ఆమ్ ఆర్మీ, జనశ్రీ బీమా యోజన, స్త్రీనిధి, బంగారు తల్లి, వడ్డీలేని రుణాలు, పి.ఒ.పి. సర్వే, ఆర్డబ్ల్యుఎస్ సర్వే తదితర అదనపు పనులన్నీ చేయించు కుంటున్నది. అంగన్వాడీ, ఆశ వర్క్స్ తో పాటు వీరితో వెట్టిచాకిరీ చేయించుకుంటున్న ప్రభుత్వం వీరికి ఎటువంటి జీతం చెల్లించటం లేదు. ‘పనిపుల్, వేతనం నిల్’ లా ఉన్నది వీరి పరిస్థితి. అనేక పోరాటాల అనంతరం గత ప్రభుత్వం నెలకు రూ.2000లు గౌరవ వేతనం చెల్లిస్తామని హామీ ఇచ్చింది. అందుకనుగుణంగా 2013 మే 30న ఆనాటి ప్రభుత్వం ఉత్తర్వులు జారీ చేసింది. ఆ ఉత్తర్వులు అమలు చేయాలని ఆఫీసుల చుట్టూ ఎన్నిసార్లు తిరిగినా పనులు జరగలేదు. ఎన్నికల అనంతరం కొత్త ప్రభుత్వం



ప్రభుత్వ వాదనతో కోపాగ్నికి గురైన యానిమేటర్లు ఛలో అసెంబ్లీకి పూనుకుంటే మహిళలని చూడకుండా బలవంతంగా 1000 మందిపైగా అరెస్టు చేయించింది. అరెస్టులతో ఉద్యమాలను ఆపలేరన్నట్లు ఇప్పుడు యానిమేటర్లు నిరవధిక సమ్మెలో ఉన్నారు. ప్రభుత్వం సమ్మె విచ్చిన్న చర్యలు మానుకొని సామరస్యపూర్వకంగా సమస్య పరిష్కరించాలని యానిమేటర్ల సంఘం ప్రభుత్వాన్ని కోరుతున్నది.



యానిమేటర్ల సమ్మె వెంటనే పరిష్కరించాలని సిఐటియు ఆంధ్రప్రదేశ్ అధ్యక్ష, కార్యదర్శులు ఎస్.పుణ్యవతి, ఎం.ఎ. గఫూర్ లు ప్రభుత్వాన్ని డిమాండ్ చేశారు.

యానిమేటర్ల ఛలో హైదరాబాద్ కార్యక్రమంలో మాట్లాడుతున్న సిఐటియు ఎపి ప్రధాన కార్యదర్శి ఎం.ఎ.గఫూర్



## గ్రామ రెవెన్యూ సహాయకుల సమస్యలపై ముఖ్యమంత్రికి వినతిపత్రం

గ్రామ రెవెన్యూ సహాయకులకు గతంలో వలే 010 పద్దు కింద చెల్లించాలని, 4వ తరగతి ఉద్యోగులుగా గుర్తించాలని, ప్రభుత్వ ఉద్యోగులతో సమానంగా డి.ఎ. చెల్లించాలని, మెడికల్ ఇన్ వాలిడేషన్, కంపాసినేట్ పోస్టుల భర్తీలో వారసులకు వయోపరిమితి, విద్యార్హతలలో సడలింపు నివ్వాలని, తదితర సమస్యలను పరిష్కరించాలని కోరుతూ సెప్టెంబర్ 3న ముఖ్యమంత్రి చంద్రబాబు నాయుడు గారిని అసెంబ్లీలో సిఎం కార్యాలయంలో కలిసి వినతిపత్రం అందచేశారు.



## మెడికల్ రంగంలోని అన్ని రకాల పర్మినెంట్, కాంట్రాక్టు ఉద్యోగుల సమస్యలపై ఛలో



మెడికల్ & హెల్త్ డిపార్ట్ మెంట్ లో పనిచేస్తున్న అన్ని రకాల పర్మినెంట్, కాంట్రాక్టు ఉద్యోగుల సంఘాల ఆధ్వర్యంలో “ఛలో కమీషనరేట్” కార్యక్రమం నిర్వహించారు. సెప్టెంబర్ 4న జరిగిన ఈ కార్యక్రమంపై స్పందించిన కమీషనర్ వేతన బకాయిలు నెలాఖరు లోగా చెల్లిస్తామని, 2వ ఎ.ఎన్.ఎం., అర్బన్ హెల్త్ సెంటర్లు, 104, 108, ఉద్యోగుల సమస్యలు పరిష్కరిస్తామని హామీ ఇచ్చారు. రెగ్యులరైజేషన్ ప్రభుత్వ విధానంతో ముడిపడి ఉందని తెలిపారు.

## అంగన్ వాడీ ఆయాపై అత్యాచారాన్ని ఖండించండి !

ఆంధ్రప్రదేశ్ రాజధాని నగరంగా ప్రకటించబడిన విజయవాడ నగర పరిధిలోని రాజేశ్వరపేట అంగన్ వాడీ కేంద్రంలో పనిచేస్తున్న ఆయా విధి నిర్వహణలో వుండగా అత్యాచారానికి గురయింది. ఈ సంఘటనను ఎ.పి. అంగన్ వాడీ వర్క్స్ & హెల్ప్స్ యూనియన్ ఖండించింది. అత్యాచార బాధితురాలికి తగిన వైద్య సహాయం అందించి, ఆ కుటుంబానికి,

ఆమెకు రక్షణ కల్పించాలని, నిందితున్ని వెంటనే అరెస్ట్ చేయాలని డిమాండ్ చేశారు. రాష్ట్రంలో మహిళలపై అకృత్యాలు పెరిగిపోతున్నాయి. ముఖ్యంగా పనిచేసే మహిళలకు సరైన భద్రత పనిచేసే చోట లేకపోవడం చాలా విచారకరం అన్నారు. మహిళల భద్రతపై ప్రభుత్వాల మాటలు చెప్పడం మాని, చేతల్లో చూపించాలని డిమాండ్ చేస్తున్నారు.

## అక్టోబర్ నెలలో కార్మికులు గుర్తు చేసుకోవాల్సిన రోజులు

- అక్టోబర్-1 :** ప్రపంచంలో అతిపెద్ద జనాభాగల దేశం చైనాలో 1949 అక్టోబర్ 1న కార్మికవర్గం మావో నాయకత్వంలో అధికారంలోకి వచ్చింది. ప్రపంచ కార్మికోద్యమ చరిత్రను ఈ ఘటన మలుపుతిప్పింది.
- అక్టోబర్-3 :** ప్రపంచ కార్మిక ఫెడరేషన్ ఏర్పడింది.
- అక్టోబర్-12 :** 1492లో కృష్ణఫర్ కొలంబస్ ఇండియాకు సముద్రమార్గం కనుగొనాలని బయలుదేరి ఈ తేదీనే అమెరికా తీరం చేరాడు. విశాల నూతన ప్రపంచానికి పరిచయమయ్యింది.
- అక్టోబర్-20 :** భారత కార్మికోద్యమంలో మూలమలుపు కార్మిక రాజకీయపార్టీ అయిన భారత కమ్యూనిస్టు పార్టీ తొలిశాఖ ఇదే రోజున 1920లో తామ్రెంట్ నగరంలో ఏర్పడింది.
- అక్టోబర్-25 :** ప్రపంచ ప్రఖ్యాత చిత్రకారుడు, కార్మికవర్గ పక్షపాతి “పికాసో” 1881లో ఇదే తేదీన జన్మించారు.
- అక్టోబర్-28 :** నవయుగ కవి చక్రవర్తి, కవి కోకిల బిరుదు పొందిన గుర్రం జాషువా 1895న ఇదే రోజున జన్మించారు.
- అక్టోబర్-31 :** భారత కార్మికోద్యమం తన తొలి సమైక్య, దేశవ్యాపిత కార్మిక సంఘాన్ని 1920లో ఇదే తేదీన బొంబాయిలో లాలాజపతిరాయ్ అధ్యక్షతన ప్రారంభించింది.  
భారత కార్మికుల నూతన రాజకీయశక్తిగా 1964లో ఇదే తేదీన “భారత కమ్యూనిస్టు పార్టీ (మార్క్సిస్టు)” మహాసభ కలకత్తాలో ప్రారంభమయ్యింది.



**విద్యుత్ :** నెల్లూరు జిల్లాలో విద్యుత్ సంస్థలో పనిచేస్తున్న మీటర్ రీడర్ల సమావేశం సెప్టెంబర్ 2న డా॥ రామచంద్రారెడ్డి భవన్ లో ఎస్.కె. ముర్తుజామా అధ్యక్షతన జరిగింది. యునైటెడ్ ఎలక్ట్రిసిటీ ఎంప్లాయిస్ యూనియన్ రాష్ట్ర అధ్యక్షులు డి.సూరిబాబు రెవిన్యూ పెంచటంలో కీలక పాత్ర పోషించే మీటర్ రీడర్లను పట్టించుకోవటంపై నిరసన వ్యక్తం చేశారు. కనీస వేతనాలు అమలు చేయాలని కోరారు.



నెల్లూరు జిల్లా స్థాయి విద్యుత్ పర్మినెంట్, కాంట్రాక్ట్ ఉద్యోగుల సమావేశం సెప్టెంబర్ 8న నెల్లూరు రామచంద్రారెడ్డి భవన్ లో దుగ్గిరాల సూరిబాబు అధ్యక్షతన జరిగింది. సిఐటియు రాష్ట్ర ఉపాధ్యక్షులు ఆర్.లక్ష్మయ్య పాల్గొన్నారు.



కర్నూలు జిల్లా ఆత్మకూరు సబ్ డివిజన్ సర్వసభ్య సమావేశం గొకవరం సబ్ స్టేషన్ లో జరిగింది. కాంట్రాక్ట్ కార్మికులకు కనీస వేతనాలు, సెలవులు ఇవ్వాలని తీర్మానించారు.



కడప జిల్లా విద్యుత్ కాంట్రాక్టు కార్మికుల వేతన బకాయిలు వెంటనే చెల్లించాలని కోరుతూ విద్యుత్ భవన్ ఎదుట రిలే నిరాహార దీక్షలు చేపట్టారు. సిఐటియు జిల్లా ప్రధాన కార్యదర్శి రామ్మోహన్ ప్రారంభించారు.



ప్రకాశం జిల్లాలోని విద్యుత్ కాంట్రాక్టు కార్మికులు 60 మంది యునైటెడ్ ఎలక్ట్రిసిటీ ఎంప్లాయిస్ యూనియన్ లో చేరారు.

**ఆర్టీసి :** ఆర్టీసిలో ఎంప్లాయిస్ యూనియన్, స్టాఫ్ & వర్కర్స్ ఫెడరేషన్లు సిసిఎస్, పి.ఎఫ్ నిధులను వెంటనే విడుదల చేయాలని సెప్టెంబర్ 11న సమ్మెకు పిలుపునిచ్చాయి. గుర్తింపు యూనియన్ తో చర్చలు జరిగిన మేరకు యాజమాన్యం ఇచ్చిన లిఖిత పూర్వక హామీ మేరకు సమ్మె విరమించామని ఎంప్లాయిస్ యూనియన్ నేతలు చెప్పారు. 2013 ఏప్రిల్ నుండి జరగాల్సిన వేతన సవరణ, అరియర్స్ బకాయిలు, ప్రభుత్వం నుండి ఆర్టీసికి రావాల్సిన రాయితీలపై, పనిభారం, వేధింపులపై ఎటువంటి చర్చ లేకపోవటం పట్ల SWF నాయకులు అసంతృప్తి వ్యక్తం చేశారు.



**పెన్షనర్స్ :** కనీస పెన్షన్ రూ.6500/-లు ఇవ్వాలని సెప్టెంబర్ 24న విజయవాడ పి.ఎఫ్ కార్యాలయం ముందు ధర్నా చేస్తున్న పెన్షనర్లకు మద్దతుగా మాట్లాడుతున్న సిఐటియు విజయవాడ నగర ప్రధాన కార్యదర్శి కా॥ ముజఫర్ అహ్మద్.



ఆల్ పెన్షన్స్ అండ్ రిటైర్డ్ పర్సన్స్ ఆధ్వర్యంలో రాజమండ్రి పి.ఎఫ్ కార్యాలయం వద్ద ధర్నా చేస్తున్న పెన్షనర్స్.

**మున్సిపల్ :** యానిమేటర్ల సమ్మెకు\* మద్దతుగా విశాఖలో ధర్నా నిర్వహించిన ఎ.పి. మున్సిపల్ ఎంప్లాయిస్ & వర్కర్స్ యూనియన్ నాయకులు.





# ఉత్తేజభరితంగా జరిగిన సిఐటియు గుంటూరు జిల్లా 7వ మహాసభలు



సెంటర్ ఆఫ్ ఇండియన్ ట్రేడ్ యూనియన్స్(సిఐటియు) గుంటూరు జిల్లా 7వ మహాసభలు 2014 సెప్టెంబర్ 13, 14 తేదీలలో గుంటూరు నగరంలో ఘనంగా జరిగాయి. మహాసభల సందర్భంగా ర్యాలీలో వేలాది మంది కార్మికులు పాల్గొన్నారు.

మహాసభలలో 300 మంది ప్రతినిధులు పాల్గొన్నారు. చర్చల అనంతరం మహాసభ నివేదికను ఏకగ్రీవంగా ఆమోదించారు. సిఐటియు జిల్లా అధ్యక్షులుగా కె. నళినీకాంత్, ఉపాధ్యక్షులుగా వివికె సురేష్, పాశం రామారావు, యం.హరిప్రసాద్, డి లక్ష్మి

నారాయణ, డి శివకుమారి, యం. భాగ్యరాజు, పి. రామచంద్రారావు, కె. బాబు ప్రసాద్, ప్రధాన కార్యదర్శిగా వై. నేతాజి, కార్యదర్శులుగా కాపు శ్రీనివాస్, కాకుమాను నాగేశ్వరరావు, టి. జ్యోతిరాణి, కె. శ్రీనివాస్, వి.దుర్గారావు, జి. రవిబాబు, ఎవియన్ గోపాలరావు, యన్ శివాజి, టివిజి రవిశంకర్, కోశాధికారిగా కె.మస్తాన్ రావులు ఏకగ్రీవంగా ఎన్నికయ్యారు. మరో 39 మందితో జిల్లా కమిటీ, 73మందితో నూతన కౌన్సిల్ను మహాసభలో ఏకగ్రీవంగా ఎన్నుకున్నారు.

**నెల్లూరు :** తోటపల్లి గూడూరు మండలం వెంకన్నపాలెంలోని శరత్ ఇండస్ట్రీయల్ కంపెనీలో పనిచేస్తున్న కార్మికులకు కనీస వేతనాలు ఇవ్వటం లేదని, జీతాలు పెంచాలని కోరితే ఉద్యోగాల నుండి తొలగిస్తున్నారని, వలస కార్మికులను ఉపయోగించి అదనపు పని గంటలు పని చేయిస్తున్నారని సిఐటియు నాయకత్వంలో కార్మికులు స్థానిక ఎ.సి.ఎల్కు వినతిపత్రం సమర్పించారు.



**కడప :** స్కీమ్ వర్కర్ల జిల్లా సదస్సు సెప్టెంబర్ 14న రాజకుళాయమ్మ అధ్యక్షతన కడప సిఐటియు కార్యాలయంలో జరిగింది. ఈ సదస్సులో ఐకెపి, ఆశ, అంగన్ వాడీ, మెడికల్ & హెల్త్, కాంట్రాక్టు ఔట్సోర్సింగ్ ఉద్యోగులతో పాటు టీఎన్టీయుసి, హెచ్ఎంఎస్ నాయకులు కూడా పాల్గొన్నారు.



**ప్రకాశం :** మద్దిపాడు పారిశ్రామిక క్లస్టర్లో ఇఎస్ఐ అమలు చేయాలని 3000 సంతకాలు సేకరించి కమీషనర్కు వినతిపత్రం ఇచ్చారు. గ్రోత్ సెంటర్ బస్సులు ఆపాలని ఒంగోలు రీజినల్ మేనేజర్కు మెమోరాండం ఇచ్చారు.



**చిత్తూరు :** చిత్తూరు జిల్లా శ్రీకాళహస్తి దేవస్థానంలో 85 మంది పారిశుద్ధ్య కార్మికులను సెప్టెంబర్ 1 నుండి అక్రమంగా తొలగించారు. వీరిలో ఎక్కువ మంది దళితులు. యూనియన్ పెట్టుకున్నారనే కోపంతో ఎటువంటి నోటీసులు ఇవ్వకుండా 10 సంవత్సరాల నుండి పని చేస్తున్న వారిని వీధుల పాలు చేశారు. సెప్టెంబర్ 2 నుండి నిరాహార దీక్షలు నిర్వహిస్తూ అనేక రకాలుగా వినూత్న కార్యక్రమాలు నిర్వహిస్తున్నారు. సిఐటియు జిల్లా నాయకత్వం ఈ పోరాటానికి సంపూర్ణంగా సహకరిస్తున్నది.



లాంకో పరిశ్రమలో యూనియన్ గుర్తింపు ఎన్నికలు వాయిదాపై సిఐటియు యూనియన్ నిరసన కార్యక్రమాలు చేపట్టింది.



**విశాఖ :** విశాఖ స్టీల్ ప్లాంట్లోని కాంట్రాక్టు కార్మికులు వెంటనే వేతన ఒప్పందం చేయాలని ధర్నా కార్యక్రమం నిర్వహించారు.





# మహిళా మణిపూసలు - పంకజ్ ఆచార్య

మహిళల కోసం, మహిళా సమస్యలు పరిష్కరించడం కోసం, ప్రజాతంత్ర ఉద్యమాలలో మమేకమై తన జీవితాన్ని ధారపోసిన బెంగాలీ మహిళ 'పంకజ్ ఆచార్య' మన నేటి మహిళా మణిపూస.

పశ్చిమబంగ గణతాంత్రిక్ మహిళా సమితి తొలితరం నాయకుల్లో పంకజ్ ఆచార్య అతి ముఖ్యులు. సమితి సంక్షోభ కాలాన ఆమె ఎన్నెన్నో కీలక ఉద్యమాల్లో ప్రధాన భూమికను నిర్వహించారు. నిజానికి మహిళా ఉద్యమంలో ఇంకా ముందు కాలం నుండి అంటే 1940వ దశకానికి పూర్వం నుండి ఆమెకు అనుబంధం ఉంది.

ప్రస్తుతం బంగ్లాదేశ్ లో ఉన్న రాజ్ షాహిలోని ఒక సాంప్రదాయ మధ్యతరగతి కుటుంబాన పంకజ్ భట్టా చార్య జన్మించారు. భారత స్వాతంత్ర్యోద్యమాన విస్తృత జనబాహుళ్యం పాలుపంచుకుంటూ, మరోపక్క కమ్యూనిస్టులు కీలక పాత్ర వహిస్తున్న తరుణాన ఆమె విద్యార్థి ఉద్యమం పట్ల ఆకర్షితులయ్యారు. ఇంట్లోని వ్యతిరేకతను అధిగమించి డిగ్రీ చదివేందుకు పంకజ్ కలకత్తా వెళ్ళారు. కళాశాల విద్యార్థిభాస కాలాన ఆమె విద్యార్థి సమాఖ్య కార్యక్రమాల్లో మమేకమై పని చేశారు. 1943వ సంవత్సరాన పంకజ్ డిగ్రీ పట్టా పుచ్చుకున్నారు. మరుసటి సంవత్సరమే ఆమె కమ్యూనిస్టు పార్టీ పూర్తికాలపు కార్యకర్త అయ్యారు. ఇతర కామ్రేడ్స్ తో కలిసి పంకజ్ సాముదాయక జీవితాన్ని (కమ్యూన్) గడుపుతూ కార్మిక, మహిళా ఉద్యమాల్లో పాలుపంచుకోసాగారు.

మహిళా ఆత్మరక్షా సమితి ప్రారంభమయ్యాక పంకజ్ ఇందులో ప్రధాన భూమిక నిర్వహించసాగారు. తొందరలోనే ఈమె కార్యనిర్వాహణా దక్షత, నాయకత్వ పటిమ అందరికీ తెలిసి వచ్చింది. 1946న కమ్యూనిస్టులపై అన్ని ప్రాంతాల్లో దాడులు ఎక్కువయ్యాయి. కలకత్తా నగరం నాడు మతకల్లోలాలతో అట్టుడికిపోయింది. ఈ తరుణాన పంకజ్ మతసామరస్యం కోసం నిర్విరామంగా కృషి చేశారు. 1948-51 మధ్య కాలాన కమ్యూనిస్టు పార్టీపై ప్రభుత్వం నిషేధం విధించినప్పుడు ఆమె అజ్ఞాతంలో ఉంటూ పార్టీ కోసం పని చేశారు. ఇటువంటి కష్టకాలంలో పంకజ్ ఉపాధ్యాయ శిక్షణ డిగ్రీని (1949లో) పొందటం విశేషం. పంకజ్ భర్త గోపాల్ ఆచార్య కూడా పార్టీ పూర్తికాలపు సభ్యులు. దేశవిభజన అనంతరం వీరి కుటుంబం కలకత్తాకు వలస వచ్చింది. ఈ నేపథ్యాన ఆమె తప్పనిసరి పరిస్థితుల్లో ఉపాధ్యాయురాలిగా ఉద్యోగం చేయవలసి వచ్చింది. ఆర్థిక ఇబ్బందులు, అస్థిరత్వాన పంకజ్ వామపక్ష ఉద్యమానికే అంకితమై పనిచేశారు.

1950వ దశకం నుండి పంకజ్ పశ్చిమబెంగాల్ మహిళా సమితికి రాష్ట్ర నాయకురాలి బాధ్యతలు నిర్వహించసాగారు.

జాతీయ మహిళా సమాఖ్య నాయకురాలిగా బీజింగ్, హెర్బింగ్ తదితర అంతర్జాతీయ సమావేశాల్లో పాలు పంచుకున్నారు. 1958న బేలాలహిరితో కలిసి పంకజ్ రాష్ట్ర సమితికి సంయుక్త కార్యదర్శిగా నియమితులయ్యారు. 1961వ సంవత్సరాన ప్రధాన కార్యదర్శి బాధ్యతలు చేపట్టారు. 1962న భారత్ - చైనాల మధ్య వివాదం యుద్ధంగా మారింది. సమస్యను శాంతియుతంగా పరిష్కరించుకోవాలని కోరినందుకు ప్రభుత్వం కమ్యూనిస్టుల్ని దేశద్రోహులుగా ముద్రవేసి అరెస్టులు చేసింది. ఆచార్య దంపతుల్ని బంధించి వేర్వేరు జైళ్ళలో నిర్బంధించింది. పంకజ్ అప్పుడు తల్లి. దాదాపు రెండేళ్ళపాటు వీరు జైలు జీవితాన్ని గడిపారు.

కారాగారం నుండి విడుదలయ్యాక పంకజ్ మళ్ళీ పార్టీ కార్యక్రమాల్లో తలమునకలయ్యారు. కేంద్ర ప్రభుత్వం పట్ల అనుసరించే వైఖరి విషయమై మహిళా సమితిలో విభేదాలు వచ్చాయి. ఆమెకు భర్తతో ఈ విషయమై విభేదాలు వచ్చాయి. అయినప్పటికీ స్వతంత్ర భావాలు గల పంకజ్ ఆలోచించి నిర్ణయం తీసుకొని కమ్యూనిస్టు (ఎం) లో చేరారు.

అప్పటినుండి ఆమె తనశక్తి, సామర్థ్యాన్ని నిర్వహణా పటిమను క్రొత్తగా ఏర్పాటైన మహిళా సంఘం అభివృద్ధికి వినియోగించారు. 1973న గణతాంత్రిక్ మహిళా సమితి ప్రధాన కార్యదర్శిగా పంకజ్ నియమితులయ్యారు. గ్రామ స్థాయి నుండి సంస్థను ఆమె పునర్నించారు. మహిళల సమస్యలపై పోరాడేందుకు సమర్థవంతమైన సంఘంగా దాన్ని తీర్చిదిద్దారు.

1982 జూన్ 12వ తేదీన అంతిమ శ్వాస విడిచే వరకు పంకజ్ మహిళా సమితికి ప్రధాన కార్యదర్శిగా తన బాధ్యతల్ని ప్రతిభావంతంగా నిర్వర్తించారు.

జాతీయస్థాయిలో ఐదవ వ్యవస్థాపన కోసం పనిచేసిన ముఖ్యమైన మహిళా నాయకుల్లో పంకజ్ కూడా ఒకరు. ఐదవ భాగస్వామ్యమైన స్థానిక సంఘాల్లో అత్యధిక సభ్యత్వమున్న రాష్ట్రం పశ్చిమ బెంగాల్ కావడం విశేషం. 1981 (చెన్నై) ఐదవ వ్యవస్థాపక సమావేశం పంకజ్ ను ఉపాధ్యక్షురాలిగా ఎన్నుకున్నది.

1970వ దశకం పశ్చిమ బెంగాల్ లో వామపక్ష సంఘాల్ని నిర్మించటం, అభివృద్ధిపరచటం ఎంతో కష్టంతో కూడుకున్న తరుణం. ప్రజలు ప్రజాతంత్ర హక్కులపైన అర్థభాసిస్టు దాడులు మిన్నంటిన సమయమది. అయినప్పటికీ వీటన్నింటిని ఎదుర్కొని మహిళా సంఘాన్ని పేదలు - మధ్య తరగతుల్లో సైతం విస్తరింప చేయటంలో పంకజ్ వంటి నాయకురాళ్ళు కృషి ఎంతోగానే ఉన్నది. సామాన్య ప్రజానీకంలో ఆత్మస్థైర్యాన్ని నింపి వారిలో చైతన్యాన్ని రగిలించేవారు పంకజ్. మేధోపరమైన ఆత్మస్థైర్యానికి ప్రతీక పంకజ్. భారతదేశ మహిళా ఉద్యమంలో ఆమె పాత్ర చిరస్మరణీయం.

❖ ❖ ❖

- ఎస్. జగదీశ్వరి, నెల్లూరు



# ముద్దుకి వేలం - గొల్లపూడి మారుతీరావు

ఈ మధ్య కేనడాలో 49 ఏళ్ళ సినితార ముద్దుని వేల వేయగా 48 లక్షల రూపాయలు వచ్చింది. ఆ ముద్దుని ఎల్టన్ జాన్ ఎయిడ్స్ సంస్థ విరాళం కోసం వేలం వేశారు. ఇంగ్లాండ్ మోడల్, నటీమణి ఎలిజబెత్ హార్లీ ఈ ముద్దుని పెట్టుబడి పెట్టింది. ప్రముఖ భారత కెనేడియన్ వ్యాపారవేత్త జూలియన్ భారతీ 48 లక్షలు చెల్లించి ముద్దుని కొనుక్కుని పదిమంది మధ్య ముఖ్యంగా భార్య సమక్షంలోనే ఎలిజబెత్ హార్లీని గాఢంగా ముద్దు పెట్టుకున్నాడు. ఈ ముద్దుకి సామాజికమైన ప్రయోజనం ఉంది కనుక ఆయన భార్య అంతగా బాధపడలేదట.

ఆ మధ్య ఓ హాలీవుడ్ సినిమా వచ్చింది. చాలా అనురాగంతో, ఆత్మీయంగా వున్న భార్యాభర్తలు, ఆర్థికమైన ఇబ్బందుల్లో వున్నారు. ఓ పార్టీలో ఓ ధనవంతుడితో మాటామాటా వచ్చింది. ఆ ధనవంతుడు ఈయన భార్య తనతో ఓ రాత్రి గడిపితే కొన్ని లక్షలు ఇస్తానన్నాడు. ధనవంతుడి వికారమా? అహంకారమా? వినోదమా? మానవ బలహీనతల మీద తిరుగుబాటా? అవసరానికి వ్యక్తిగత విలువలకీ మధ్య అతి పల్చటి తెరలున్నాయని నిరూపించడానికా? ఏదయినా కానీ.. ఒక రాత్రే కదా? భార్యభర్తలు తర్జనభర్జనలు పడ్డారు. తేల్చుకోవలసిందల్లా తమ మధ్య మానసికమైన ఒప్పందం. అంతకన్నా ఆ వ్యవస్థలో పెద్ద నిలదీసే అడ్డంకులు లేవు. వుంటే ఈ సినిమాయే ఉండేది కాదు కనుక. చివరికి ఇద్దరూ అంగీకరించారు. “ఈ సినిమా పేరు అసభ్యకరమైన బేరం”. ఇంగ్లీషులో చెప్తే ముద్దుగా ఉంటుంది. The Indecent praposal.

ఈ రెండు ఉదాహరణలూ మనకి విడ్డూరంగా, అసందర్భంగా, ఒక వికారంలాగా ఉంటాయి. ఆ ఆడవాళ్ళు చేసిన రెండు పనులూ మన దేశంలో సామాజిక విలువలకూ, వ్యక్తిగత మర్యాదకూ సంబంధించినవి కనుక. అలా చేయడం ఊహించ లేనంతగా చెలియలికట్టని దాటడం కనుక.

అయితే ఆ దేశాలకి ముఖ్యంగా ఎలిజబెత్ హార్లీకి పెద్ద ఇబ్బంది లేదు. ఆవిడ ఇప్పటికీ కనీసం నాలుగుసార్లు పెళ్లి చేసుకుంది. మొదటి భర్త ఇంగ్లీషు నటుడు హ్యూగ్ గ్రాంట్. తీరా పెళ్ళయిన చాలా ఏళ్ళకి హ్యూగ్ గ్రాంట్ బ్రాడ్వేలో ఒక వ్యభిచారి సాంగత్యంలో పట్టుబడ్డాడు. అయినా ఎలిజబెత్ హార్లీ ఆయన్ని అర్థం చేసుకుని క్షమించింది. మరో అయిదేళ్ళకి ఇద్దరూ విడిపోయారు. మరో రెండేళ్ళకి కొడుకుని కన్నది. ఆ కుర్రాడి తండ్రి నేను తండ్రిని కాదన్నాడు. మరికొన్ని నెలల్లోనే ఇండియాలో ప్రముఖ బట్టల వ్యాపారి కొడుకు అరుణ్ నాయర్ తో ప్రేమ వ్యవహారం నడిపింది. వారిద్దరికీ భారతీయ సాంప్రదాయం ప్రకారం జోధ్ పూర్ లో పెళ్లి జరిగింది. ఆ పెళ్లికి ప్రపంచ ప్రఖ్యాత సంగీతకారుడు ఎల్టన్ జాన్ హాజరయ్యాడు. మరో ఎనిమిదేళ్ళకి ఆ భర్తతో విడిపోయి ప్రపంచ ప్రఖ్యాత క్రికెట్ ఆటగాడు షేన్ వార్నర్ తో సఖ్యతని కలుపుకుంది. సరిగ్గా అయిదు నెలల తర్వాత వార్నర్ తో విడాకులు తీసుకుంది. కనుక ‘నీతి’ కాస్త ‘విసులుబాటు’కి అప్పటి ఇష్టాయిష్టాలకీ సంబంధించిన విషయం విదేశాల వారికి. తత్కారణంగా ప్రజా సంక్షేమానికి ముద్దుని ఫణంగా పెట్టడం

పెద్ద అక్షేపణీయం కాదు. ఎల్టన్ జాన్ పేరిట ఏర్పరిచిన ఈ సంస్థకి తనకి చేతనయిన మార్గంలో ఉదారంగా విరాళాన్ని సేకరించిన పెద్ద మనసు ఎలిజబెత్ హార్లీది.

ఇక సినిమా, వ్యక్తిశీలాన్ని, ఆర్థికపరమైన దైన్యాన్ని త్రాసులో ఉంచితే ఏది జయిస్తుంది. ఈ మధ్య హైదరాబాద్ లో చిన్న చిన్న వేషాలు వేసే చిన్నకారు బెంగాళీ నటి వ్యభిచారం చేస్తూ పోలీసులకు పట్టుబడింది. సంసారంలో ఆర్థికపరమైన ఇబ్బందులు, డబ్బు అవసరం దృష్ట్యా తాను ఈ పనిలో దిగవలసి వచ్చిందని స్పష్టంగా చెప్పుకుంది. ఈ కోణంలో ఆలోచిస్తే “ది ఇండిసెంట్ ప్రపోజల్” అనే సినిమా మరి అంత “ఇండిసెంట్” అనిపించదేమో!

చీకటి గదుల్లో ఏం జరిగినా ముద్దుల్ని, శీలాన్నీ ఘరానాగా వేలం వేసే స్థాయికి ఇంకా మన దేశం అభివృద్ధిని సాధించలేదు.

బాగా బతికిని రోజుల్లో అంటే సిల్క్ స్మిత వైభవం, సెక్స్ ప్రదర్శన జోరుగా సాగే రోజుల్లో తమిళనాడులో ఒకానొక షూటింగ్ లో ఒక భక్తుడు ఆమెకు ఏపిల్ పండుని ఇచ్చాడు. ఆ ఏపిల్ ని ఆమె కసక్కున కొరికింది. కొరికిన ఎంగిలి ఏపిల్ ని వేలం వేస్తే లక్షలు వచ్చాయి. ఎంగిలి ఏపిల్ ని కొనుక్కున్న అభిమాని దాన్ని ఏం చేశాడో తెలీదు. ఒక మోజుకి, మైకానికి ధర కట్టిన సందర్భమిది.

సత్యజిత్ రే ‘ఆశనిసంకేత్’ సినిమా బెంగాల్ లో భయం కరమైన కరువుని గురించి, ఒక మహాకావ్యం. ఒకానొక సీనులో ఓ భద్ర మహిళ తన ఇంట్లో పనిచేసే పనిమనిషి చాటుగా వ్యభిచారం చేసి, కొంగులో చాచెడు నూకలు తీసుకు వెళ్తుంటుంది.

వెళ్తున్న పని మనిషిని చూసి “సిగ్గులేదూ?” అంటుంది భద్ర మహిళ చీదరించుకుంటూ.

పని మనిషి ఆగి “ఉందమ్మా, కానీ ఆకలి కూడా ఉంది” అని వెళ్లిపోతుంది.

వెయ్యి తుపాకుల తూటాలుసంధించిన వొణుకు నరాల్లో కదులుతుంది ఆ మాట విన్నప్పుడు.

ఆకలికినూకలు, అవసరానికి రూకలు, విరాళానికి ముద్దులూ, కుటుంబ పోషణకి పడకసుఖాలు వేర్వేరు స్థాయిల్లో అవసరాల్ని మాత్రమే కాక, ఆ వ్యవస్థ విలువల్ని సమీక్షిస్తాయి.

అన్నట్టు ఈ “ఇండిసెంట్ ప్రపోజల్”ని తెలుగులో ఎవరో కాపీ కొట్టారు. విశేషమేమంటే తీరా ప్రజలు చూశారు. ఏతావాతా అవినీతికి చిన్న ముసుగు, అవసరానికి చిన్నసాకు, బరి తెగించడానికి ‘సేవ’ అనే లేబుల్ ఇవాళ చెల్లిపోయే పెట్టుబడులు. హైదరాబాద్ లో దొరికిపోయిన బెంగాలీ చిన్న తారకి గడుసుదనం లేదుగాని, ఆ రాత్రి ఆదాయాన్ని ఆమె గర్వంగా కేన్సర్ నివారణ సంస్థకి విరాళంగా ప్రకటించి ఉంటే ఆమె త్యాగానికి, ఎలిజబెత్ హార్లీ ఔదార్యానికి కాస్త దగ్గరతోవ కనిపించేదేమో!

ఏమైనా ఔదార్యం పేరిట ‘అవినీతి’ అనే ముసుగుని తొలగించి వింత పెట్టుబడులు ఈనాటి సమాజపు పురోగతి. లేకపోతే మనం ముద్దు వేలం గురించి ఎప్పుడయినా విన్నామా? ❖



# స్త్రీలకు స్కూల్ ప్రధాన సావిత్రిబాయి ఫూలే



ప్రపంచ వ్యాప్తంగా తాత్వికులకు, ఉద్యమకారులకు, పోరాట వీరులకు బానటగా నిలిచిన స్త్రీలలో సావిత్రిబాయిఫూలేది అద్వితీయ చరిత్ర. ఒక మార్బ్లకు జెన్నీ ఎంతో సహకారాన్ని అందించింది. అయితే అది తాత్విక రంగంలోనే ఎక్కువగా జరిగింది. కానీ సావిత్రిబాయిఫూలే మొత్తం పోరాటంలోనే భర్తకు అండగా నిలిచింది. తన వ్యక్తిత్వాన్ని చాటే అనేకమైన అంశాలను చరిత్రకు ముందు తెచ్చింది. భారతదేశ చరిత్రలో దళితులకు పాఠశాల

పెట్టిన ఘనత సావిత్రిబాయిఫూలే, మహాత్మాఫూలేలదే. అట్టడుగు వర్గాలకు విద్య చెప్పడమనే ఒక పోరాటాన్ని వాళ్ళు అప్పుడే స్వీకరించారు. స్త్రీని బానిసగా చూసే ఈ సమాజంలో తన భార్యను విద్యావంతురాలిని చేయడమే గాక ఆమెకు పోరాట స్ఫూర్తిని ఇవ్వడంలో మహాత్మాఫూలే కూడా ఒక చారిత్రాత్మకమైన బాధ్యతను నిర్వహించారు.

మరాఠీలోని పలువురు సంస్కర్తల ప్రేరణ ఫూలేకు ఉపకరించింది. విద్య మానవుణ్ణి వికాసవంతుణ్ణి చేస్తుంది. మానవుణ్ణి వెలిగిస్తుంది అని జ్యోతిబా ఫూలే భావించారు. అందునా స్త్రీ విద్యనభ్యసించకపోవడం వల్లనే మూఢాచారాల్లో చిక్కుకు పోయిందని భావించి 1848 ప్రాంతంలో ఒక పాఠశాల ప్రారంభించాడు. ఇది భారతదేశంలో స్త్రీ విముక్తోద్యమానికి అ, ఆలు దిద్దిన పాఠశాల. జ్యోతిరావ్ ఫూలే జీవితం, సావిత్రిబాయి ఫూలే జీవితం విడదీయరానివిగా సాగాయి. భారతదేశ చరిత్రలోనే భార్యాభర్తలు సామాజిక సేవలో ఇంత మమేకమై చేసినవారు లేరు. సావిత్రిబాయిఫూలే తన భర్తలోని జ్యోతికి నూనె పోసి వెలిగించే దానిగానే గాక ఆయన క్రియాశీలకమైన కృషిలో భాగస్వామిగా ఉండేది. వీరిద్దరు కలిసి రాత్రి స్కూలును తమ ఇంట్లో నడిపించారు. వీరి మార్గంలోనే అంబేద్కర్ విద్యను ప్రధాన నినాదంగాను, ఆయుధంగాను స్వీకరించాడు. నిజానికి బుద్ధుని దగ్గర బోధనను అందుకున్న అంబేద్కర్ సావిత్రిబాయి ఫూలే, మహాత్మా ఫూలేల దగ్గర నుంచి విద్య అనే ఆయుధాన్ని స్వీకరించారు. 1830 వరకు శూద్ర స్త్రీలకు, దళితులకు విద్య అనేది ఊహించే పరిస్థితులలో భారతదేశం లేదు. ముఖ్యంగా అగ్రవర్ణ ఆధిపత్యానికి, హిందూ నియంతృత్వానికి, బ్రాహ్మణ సంస్కృతీ జటిలత్వానికి కంచుకోట అయిన మరాఠా రాజ్యం స్త్రీలను అతిదారుణంగా అణిచింది. ఆ పరిస్థితి నుంచి వీరిని

లేవనెత్తడానికి మొదట్లో నడుముకట్టిన భార్యాభర్తలు సావిత్రిబాయి ఫూలే, మహాత్మాజ్యోతిరావ్ ఫూలే.

వీరి వివాహం అతి పిన్నవయస్సులో జరిగింది. ఈ పెండ్లి విషయాన్ని ధనుంజయ్ కీర్ ఇలా విశ్లేషించారు. సామాన్యంగా బాల్య వివాహమైన దంపతుల్లో పితృస్వామిక ఆధిపత్యం ఉంటుంది. కానీ వీరిద్దరూ ఆ రోజుల్లోనే సమతుల్యంగా జీవించారు. ఎక్కువ మంది మనుస్మృతిని అనుసరిస్తున్న కాలమది. మనుస్మృతిలో స్త్రీలకు నిర్దిష్టమైన

సూత్రాలను నిర్దేశించారు. జ్యోతిరావు ఫూలే తన భార్యను ఒక బానిసగా కాకుండా, ఒక వ్యక్తిత్వం ఉన్న ఉపాధ్యాయురాలిగా, నాయకురాలిగా తీర్చిదిద్దాడు. ఆమె తన భర్త అనే జ్యోతికి ఒక నూనెలా వ్యవహరించింది. అంటే ఆమె లేకపోతే ఆ జ్యోతికి వెలుగు లేదు అన్నంతగా మమేకం అయింది. ఆమె సహచర్యం వల్ల మహాత్మాఫూలే ఆలోచనలు స్త్రీల వైపు మళ్ళాయి. ఆయన స్త్రీలందరినీ శూద్రులుగానే భావించాడు.

## సంస్థల నిర్మాతగా సావిత్రిబాయి ఫూలే

సావిత్రిబాయి ఫూలే వీరిద్దరూ కలిసి 1842లో అన్ని వర్ణాల బాలికలకు విద్యాలయం, 1863లో సావిత్రిబాయి ఫూలే వితంతువుల రక్షణ కోసం ఒక ఆశ్రమాన్ని ప్రారంభించారు. ఇదే కాలంలో వీరొక బ్రాహ్మణ వితంతువు కుమారుణ్ణి దత్తత తీసుకున్నారు. బ్రాహ్మణ స్త్రీలకు భర్త చనిపోతే శిరోముండనం చేసే ఆచారాన్ని సావిత్రిబాయి ఫూలే వ్యతిరేకించింది. దీనికోసం క్షురకులను సమీకరించి ఈ దురాచారానికి వ్యతిరేకంగా కత్తి పట్టమని శపథం చేయించారు. బ్రాహ్మ, శూద్ర, అతిశూద్ర స్త్రీలందరినీ విముక్తి చేయాలని ఫూలే దంపతులు భావించారు. సావిత్రిబాయి ఫూలే తన భర్తతో కలిసి సంస్థలను నిర్మించారు. నేటి దళిత ఉద్యోగినులకు సావిత్రిబాయి ఆదర్శం. ఆమె వంటి గొప్ప వ్యక్తికి స్త్రీలలో భారతరత్న ఇవ్వవచ్చు. ఆమె ఒక నిర్మాణ కర్త. త్యాగపూరితమైన వ్యక్తి.

ఎన్నో పోరాటాల ఫలితంగా ఎట్టకేలకు స్వాతంత్ర్యం వచ్చాక ఎన్నో హాస్టళ్ళు దళిత విద్యార్థులకు ఏర్పడ్డాయి. అయితే ఆ హాస్టళ్ళలో వారు దయనీయమైన పరిస్థితుల్లో ఉన్నారు. సావిత్రిబాయి ఫూలే ఆదర్శంగా ఈనాడు ఈ విద్యార్థులకు దళిత ధనవంతులు, ఉద్యోగులు ఎంతో సహకారాన్ని అందించవలసి



ఉంది. ఈ పరిస్థితుల్లో సావిత్రిబాయి పూలే లాగా దళిత ఉద్యోగినులు ప్రతి ఆదివారం హాస్టళ్ళకు వెళ్ళి అక్కడ పిల్లల్ని పరామర్శించవలసిన బాధ్యతను తీసుకోవాలి. మరీ ముఖ్యంగా డాక్టర్ బి.ఆర్. అంబేద్కర్ 'విద్యావంతులు కండి' అని పిలుపునిచ్చింది కేవలం ఉద్యోగులుగా జీవించడం కోసం కాదు. ఇతరులకు సహకారం చేసే గుణాన్ని పెంచుకోవాలని. ఈ స్ఫూర్తిని అంబేద్కర్ కూడా సావిత్రిబాయి పూలే నుంచి అందుకున్నారు.

**ఆమె క్రాంతి గోళం. ఆమె మార్గంలో నడుద్దాం.** ఈనాడు సావిత్రిబాయి పూలే జీవితం మనకు ఆదర్శం కావాలంటే దళిత ఉద్యోగినులు అనవసర ఖర్చులు మాని పుస్తకాలు కొనాలి. ప్రతి ఇంట్లో ఒక గృహ గ్రంథాలయాన్ని రూపొందించుకోవాలి. ఇళ్ళలో పుస్తకాలు లేనట్లైతే మస్తిష్కాలు బూజుపడతాయి. ఇళ్ళను చిన్న చిన్న ఆశ్రమాలుగా రూపొందించుకోవాల్సిన అవసరం ఉంది. ఉద్యమకారులైన భర్తలకు సహకారాన్ని అందించడంలో సావిత్రి బాయి పూలేని ఆదర్శంగా తీసుకోవాలి. ఆమె ఒక సజీవమైన జీవన స్రవంతి. మానవతా పరిమళాన్ని వెదజల్లిన కార్యకర్త. ఆమె కరుణ శీలి. భర్తను కాపాడటంలో వీరమాత. దేశంలో ఇంతటి వ్యక్తిత్వం కలిగిన స్త్రీ మరొకరు లేరు అనడంలో అత్యుక్తి లేదు. తన భర్త మహాత్ముడిగా వెలుగొందడానికి ఆమె కారణమైంది. నిజానికి సావిత్రిబాయి లేకుండా మహాత్మా పూలే లేడు. ఆమె

ఆయన జీవితానికి ఊపిరి. ఆమె నడక గంభీరమైంది. పిరికి తనాన్ని పారద్రోలింది. తన భర్తను, తనను చంపడానికి వచ్చిన వారిని ఎదిరించింది. స్త్రీలకు విద్యను అందించడానికి ఆమె టీచర్ గా మారడమే గాక దేశంలోని టీచర్లకు మార్గదర్శకమైంది. ఆమె కార్యశీలి. వాచకం మృదువైంది. పలుకులు సూత్రబద్ధమైనవి. ఆమె కోరికల్ని నిరాకరించింది. ఆమె పరిసరాల్ని సేవామయం చేసింది. ఆడంబరాలను తృణీకరించింది. భర్తకు దారిచూపించే కాగడాగా వెలిగింది. నేడు దళిత ఉద్యోగినులు సావిత్రిబాయి పూలే దగ్గర ఎన్నో విషయాలు నేర్చుకోవాలి. నిరాడంబరమైన వస్త్రధారణ, చేతిలోపుస్తకం, ముఖంలో నవ్వు ఆమె వ్యక్తిత్వం. ఇప్పటి స్త్రీలు ఆందోళనతో కనిపిస్తున్నారు. ఈ సందర్భంగా సావిత్రిబాయి పూలేని ఆదర్శంగా తీసుకొని దళిత స్త్రీలు నూతన ఉత్తేజాన్ని పొందవలసిన చారిత్రక సందర్భమిది. ఆమె మార్గదర్శి, నాయకురాలు, ఉపాధ్యాయిని, బోధకురాలు, సంస్థల నిర్మాత, ఆమె వెన్నెల, ఆమె వెలుగు, సూర్యచంద్రుల్ని మమేకం చేసిన క్రాంతిగోళం, ఆమె మార్గంలో నడుద్దాం.

- డాక్టర్ కత్తి పద్మారావు, సామాజిక ఉద్యమనేత

\* \* \*

పతనమే సమర్థత ఇప్పుడు - మోసమే రాజనీతి ఇప్పుడు  
వ్యాపారమే ప్రభుత్వమిప్పుడు - పాలనే నయవంచనిప్పుడు

- అలవల పాటి

## వినిమయ ధరల సూచిక

(బేస్ 2001 = 100)


| సెంటర్ సీరిస్         | మార్చి | ఏప్రిల్ | మే  | జూన్ |
|-----------------------|--------|---------|-----|------|
| హైదరాబాద్             | 211    | 215     | 215 | 215  |
| గుంటూరు               | 244    | 246     | 247 | 249  |
| విశాఖపట్నం            | 241    | 241     | 244 | 256  |
| వరంగల్                | 250    | 251     | 254 | 258  |
| విజయవాడ               | 236    | 236     | 238 | 241  |
| గోదావరి ఖని           | 255    | 258     | 262 | 263  |
| <b>రాష్ట్ర సీరిస్</b> |        |         |     |      |
| విజయనగరం              | 260    | 259     | 261 | 264  |
| రాజమండ్రి             | 259    | 260     | 262 | 265  |
| జగ్గయ్యపేట            | 253    | 255     | 258 | 262  |
| తిరుపతి               | 242    | 243     | 245 | 249  |
| కొత్తగూడెం            | 254    | 255     | 258 | 261  |
| నిజామాబాద్            | 255    | 256     | 259 | 262  |
| ఆలిండియా              | 239    | 242     | 244 | 246  |
| ఏ.పి.                 | 243    | 244     | 246 | 249  |

| లింకింగ్ ఫ్యాక్టర్  | 1971=100 | 1960=100 | 1982=100 |
|---------------------|----------|----------|----------|
| ఆల్ ఇండియా          | -        | 4.93     | 4.63     |
| హైదరాబాద్           | -        | 5.23     | 4.79     |
| గుంటూరు             | -        | 5.60     | 4.57     |
| విశాఖపట్నం          | 2.48     | 1.87     | 4.64     |
| రాజమండ్రి           | 2.55     | 1.81     | 4.26     |
| వరంగల్              | 2.36     | 1.90     | 4.75     |
| ఎన్ఎస్ఐ కాంప్లెక్స్ | -        | 1.89     | 4.21     |
| గోదావరిఖని (ఎవజిపి) | 2.49     | -        | 4.45     |
| విజయవాడ             | -        | -        | 4.28     |
| విజయనగరం            | -        | -        | 3.93     |
| కొత్తగూడెం          | -        | -        | 4.58     |
| నిజామాబాద్          | 2.52     | -        | -        |



# అన్నయ్య - చిన్నయ్య

అనగనగా ఓ ఊరు. ఆ ఊరిలో అన్నయ్య, చిన్నయ్య అనే ఇద్దరు అన్నదమ్ములు. అన్నయ్యేమో చాలా మంచివాడు. ఎంతో అణకువతో పెద్దవారి పట్ల వినయ విధేయతలతో ఉండేవాడు. చిన్నయ్య బాగా తుంటరివాడు. ఊళ్ళో పిల్లలతో ఎప్పుడూ గొడవపడుతూ ఉండేవాడు. అన్నదమ్ములిద్దరూ పెద్దవాళ్ళు అవగానే చిన్నయ్య తన భాగానికి వచ్చే ఆస్తిని పంచి ఇవ్వమని వాళ్ళ నాన్నని అడిగాడు.



తనకున్న రెండేకరాల పాలం, పదివేల రూపాయల డబ్బుల్ని ఇద్దరికీ

పంచాలనుకున్నాడు తండ్రి. కానీ చిన్నకొడుకు గురించి తెలిసి, చిన్నయ్యకు డబ్బులిస్తే మొత్తం ఖర్చు చేస్తాడని, చిన్నయ్యకు రెండేకరాల పాలం, అన్నయ్యకు పదివేల రూపాయలు పంచి ఇచ్చాడు.

తండ్రి తనకు ఇవ్వకుండా అన్నయ్యకే డబ్బు ఇచ్చాడనే అసూయతో, ఎలాగైనా ఆ డబ్బులు కాజేయాలని అనుకున్నాడు చిన్నయ్య. ఒకరోజు అన్నయ్య దగ్గరకు వెళ్ళి పాలంలో నల్లరేగడి మట్టి పోయించాలని, పంట రాగానే తిరిగి ఇచ్చేస్తానని, వెయ్యి రూపాయలు అప్పుగా అడిగి తీసుకున్నాడు. తమ్ముడు అడగగానే లేదనకుండా వెయ్యి రూపాయలు ఇచ్చాడు అన్నయ్య.

చిన్నయ్య ఆ వెయ్యిరూపాయలు తీసుకుని పట్నం వెళ్ళాడు. ఆ వెయ్యి రూపాయలు ఖర్చు పెట్టి ఇంటికి వచ్చేశాడు. మళ్ళీ వారం రోజుల తర్వాత “అన్నా బావిలో నీళ్ళంకిపోయాయి. పూడిక తీయించి, ఇంజన్ కొనాలి. మరో వెయ్యి రూపాయలిస్తే రెండు మూడు నెలల్లోనే ఇచ్చేస్తాను” అన్నాడు. అవసరం కోసమే కదా అని మళ్ళీ వెయ్యి రూపాయలు ఇచ్చాడు. మళ్ళీ పట్నం పోయి జూదమాడి డబ్బు పోగొట్టుకుని మూడో రోజే ఇంటికి వచ్చేశాడు. మళ్ళీ ఒక వారం మరో వంకతో డబ్బు అడిగి తీసుకుని ఖర్చు పెట్టేవాడు. ఇలా ఏదో వంక పెట్టి తొమ్మిది వేలు అన్నయ్య దగ్గర

నుండి తీసుకున్నాడు చిన్నయ్య.

అన్నయ్యకు చిన్నయ్య దుర్బుద్ధి అర్థమై చివరి వెయ్యి రూపాయలు కూడా కాజేస్తాడనే భయం వేసింది. ఆ డబ్బును తీసుకుని మేనమామ గారింటికి బయలుదేరాడు అన్నయ్య. ఈ విషయం తెలుసుకొని చిన్నయ్య అన్నయ్యని వెంబడించాడు.

చాలా దూరం నడిచిన అన్నయ్య అలసిపోయి తెచ్చుకున్న సబ్బి తిని చెట్టుకింద పడుకున్నాడు. వెంటనే నిద్రపట్టింది. అదే సమయమనుకున్న చిన్నయ్య ఏ మాత్రం ఆలస్యం చేయకుండా, అన్నయ్య తల మీద పడేయాలని పెద్ద బండరాయిని పైకి లేపాడు. దాని కిందున్న ఏదో విషపు పురుగు చిన్నయ్య కాలిని కుట్టింది. నొప్పితో చిన్నయ్య రాయిని పక్కన పడేసి పెద్దగా అరవడం మొదలు పెట్టాడు. ఆ కేకలకి అన్నయ్య మేలుకొని, పక్కనే ఉన్న తమ్ముడి పరిస్థితి చూసి భయపడ్డాడు. ఎంత దుర్మార్గుడైనా తమ్ముడు గదా, అతన్ని భుజాల మీద వేసుకుని గబగబా పక్క ఊళ్ళోని ఆసుపత్రికి తీసుకెళ్ళాడు. డాక్టర్ చేసిన వైద్యానికి చిన్నయ్యకు ప్రమాదం తప్పింది. తానెంత అన్యాయం చేసినా రక్షించిన అన్నయ్యను చూసి సిగ్గుతో తలదించుకున్నాడు. ఇక మీదట బుద్ధిగా ఉండి, అన్న దగ్గరే ఉండి పని నేర్చుకుంటానని తండ్రితో, అన్నతో చెప్పాడు.

\*



# ఇది కథ కాదు

భోండ్సీ జైలులో 'ఎస్'

మరియు 'ఆర్' అక్షరాలతో ప్రారంభమయే పేర్లుగల ఖైదీలను కలవడానికి సోమవారం, గురువారంలలో ఉదయం 8గం నుండి మధ్యాహ్నం వరకు అనుమతిస్తారు. సుష్మ భర్త సోహన్ తోపాటు 146మంది మారుతి సుజుకి కార్మికులు, ఆ జైలులో 2సం॥లుగా శిక్ష పడకుండానే ఖైదీలుగా గడుపుతున్నారు.

మేము కారులో జైలుకు వెళుతున్నప్పుడు సుష్మ నా పక్కనే కూర్చుంది. నిద్రలేమితో ఆమె కళ్ళు కాయలు కాచినట్లుగా వున్నాయి. ఆమెకు నిద్రాభంగం కావడానికి కారణమేమిటంటే గత రాత్రి ఆమె పొరుగునున్న ఒకడు ఆత్మహత్య చేసుకున్నాడు. కేబుల్ ఫ్యాక్టరీలో పనిచేసే అతడు కంపెనీలో ఏదో గొడవపడి ఇంటికొచ్చాడు. ఇంటికి రాగానే గ్రామంలోని భార్యకు ఫోన్ చేసి తాను మరణించాక మళ్ళీ పెళ్లి చేసుకోమని చెప్పి పెట్టేశాడు. అతడి భార్య ఇరుగుపొరుగుకు ఈ విషయాన్ని చెప్పేలోపలే అతడు ఉరిపోసుకుని చనిపోయాడు.

“ఆడది ఒంటరిగా బ్రతకాలంటే చాలా కష్టంగా వుంటుంది” అని సుష్మ అంది. సల్వార్ కమీజ్ డ్రస్ లో భుజానికి పెద్ద బ్యాగుతో చేతిలో టిఫిన్ బాక్స్ తో శిరోజాలు వెనక్కి లాగి దువ్వి పోనిటెయిల్ తో ఆఫీసుకు వెళ్ళడానికి నీట్ గా తయారయివుంది. ఆమె రైల్వే కేబుల్స్ తయారుచేసే కంపెనీలో వారానికి 2సార్లు లేటుగా రావడానికి అనుమతిస్తారు.

“మా యింటి పక్కన వుండే ఆవిడ ఈ రోజు నన్ను ఇలా అడిగింది అని చెప్పుకుపోతోంది “సుష్మ! నిన్ను చూస్తే పెళ్ళయిన దానిలా కనబడుతున్నావు కాని నీ భర్త ఏనాడూ కనబడలేదు. ఇన్నేళ్ళుగా పిల్లలు కూడా కాలేదా?” అని నన్నడిగింది. దానికి “ఎందుకు? నా పిల్లలను నువ్వేమయినా పెంచాలనుకుంటున్నావా? అని అడిగాను. 20ఏళ్ళు దాటుతోన్న సుష్మ 2008సం॥లో సిమ్లా యూనివర్సిటీ నుండి గ్రాడ్యుయేషన్ పూర్తిచేసుకుని టీచర్ సర్టిఫికేట్ పొందింది. అదే సం॥ ఒక పెళ్ళిలో కలిసిన సోహన్ తో ప్రేమలో పడి వివాహంచేసుకుంది. సోహన్ తండ్రి వాళ్ళ వివాహానికి అంగీకారం తెలపకుండా తెగతెంపులు చేసుకున్నాడు. అప్పటికే సోహన్ మానేసర్ లోని మారుతి సుజుకి ప్లాంట్ లో నెలకు రు.15,000సంపాదిస్తున్నాడు. ఆమె కూడా దగ్గరలోనే ఒక స్కూలులో చేరి నెలకు రు.5000 సంపాదించ సాగింది.

సుష్మ మళ్ళీ చెప్పసాగింది “ఆ సంఘటన జరిగిననాడు పెళ్ళయి ఒక నెల రోజులే అయిన ఒక కార్మికుడు కూడా వున్నాడు.

వాళ్ళ ఇంట్లో అతడి భార్య వల్లే ఇంటికి అరిష్టం పట్టిందని తిట్టసాగారు. ఆ వాగుడు ఏమీ పట్టించుకోవద్దని చెప్పాను. మా

అనువాదం: సత్యభాస్కర్

పెళ్ళయి నాలుగేళ్ళయింది. అయినా నా భర్తను కూడా అరెస్టు చేసారు” అని అంది.

25 నిమిషాల తర్వాత జైలు ఆవరణ చేరాము. “ఈరోజు మనం త్వరగా వచ్చేసాము. ఇక్కడకు రావడానికి నాకు రెండు మూడు ఆటోలు మారాల్సి వుంటుంది” అని అంటూనే ఇంటర్వ్యూ రిజిస్ట్రేషన్ కేంద్రానికి అమె దారితీసింది. ఖైదీలకు కలవాలనుకునే వాళ్ళు అక్కడ ముందుగా రిజిస్టరు చేసుకోవాల్సివుంటుంది.

అనార్కలి సూట్ వేసుకున్న ఎర్రరంగు జుట్టుకలావిడ ఫోన్ లో మాట్లాడుతోంది. “సర్! మీరు స్టేషన్ హౌస్ ఆఫీసర్ ను నా భర్త క్యారెక్టర్ రిపోర్టులో అతడ్ని విడుదలచేస్తే అతడి ప్రాణాలకు ప్రమాదం వుందని ఎందుకు రాసారని ఎందుకు అడగరు? ఆయనకు డబ్బుకూడా ఇచ్చాను కదా!” అని అంటోంది. ఒక్క నిమిషం తలూపి ఫోన్ పెట్టేసింది. ఆవిడ పేరు మమత. ఆమె భర్త 15సం॥ల క్రితం జీవితఖైదు విధించడంతో ఇదే జైలులో వున్నాడు. ఇద్దరి భర్తల పేర్లు మొదటి అక్షరం ఒకటే కావడంతో 2సం॥ల క్రితం సుష్మ, మమత కలిసారు. ఒకరిపట్ల ఒకరికి సానుభూతి, స్నేహం అభివృద్ధి చెందింది. ఆ రకంగా భర్తలు జైలులో వున్న మహిళలు ప్రతిరోజు ఒంటరితనాన్ని, పరీక్షను ఎదుర్కొంటుంటారు.

రిజిస్ట్రేషన్ కోసం క్యూలో నిలుచుండగా వాళ్ళు ఒకరి బాధలు ఒకరు పంచుకొంటున్నారు. వాళ్ళ సంభాషణ మధ్యలోనే కావలసిన దస్తావేజులు ఇవ్వడం, వెబ్ క్యామ్ ముందు ఫోటోకోసం ఫోజులివ్వడం, ఒక కౌంటర్ నుండి మరో కౌంటర్ కు పోవడం అలవాటుగా చేసుకుంటూ పోతున్నారు.

“వాళ్ళ మాటలు ఎందుకు పట్టించుకుంటున్నావు” అని మమత సుష్మను సముదాయిస్తోంది. “వాళ్ళు నన్ను దురదృష్ట వంతురాలని అంటున్నారు. నేను వాళ్ళ సానుభూతిని తిరస్కరించినందుకు నా భర్త జైలులో వున్నా రోజంతా ఏడ్వకుండా మంచి దుస్తులు ధరిస్తూ నా జీవితాన్ని గడుపుతున్నందుకే నన్ను సరయిన నడవడికలేని మనిషిని నిందిస్తుంటారు. నాకు పెళ్ళీ కాలేదనుకో! నా జీవితాన్ని నేను గడపనా! నేను అలా అనుకునే ముందుకు వెళుతున్నాను” అని అంది మమత.

“అక్కా! నీ కేసువేరు. నా భర్త ఎవరినీ చంపలేదు. కేవలం అతడు హక్కులు డిమాండు చేసాడు!” అంతలోనే సర్దుకుని సుష్మ “నీ కేసులో లాగా కాకుండా నా భర్త చేసిన నేరం రుజువు కూడా కాలేదు!” అని అంది.

1999సం॥లోని ఒక హత్య కేసులో మమత భర్తకు శిక్ష పడింది. 18 జులై 2012నాడు మారుతి సుజుకి హ్యూమన్ రిసోర్సు మేనేజర్ అవానిష్ కుమార్ దేవ్ ను హత్య చేసారనే



ఆరోపణతో, సుష్మ భర్తతోపాటు 146మందిపై కేసు బనాయించబడింది. ఒకసారి కోర్టుకు వస్తే రు.11లక్షలు ఫీజుగా వసూలుచేసే కెటిఎస్ తుల్సి అనే హర్యానా రాష్ట్ర ప్రాసిక్యూటర్ వాదిస్తూ ఆ కార్మికులు హత్య చేసారనడానికి 23 మంది సాక్షులు తన వద్ద వున్నారని అన్నాడు. కాని కార్మికుల తరపున వాదిస్తున్న న్యాయవాది రాజేంద్రపాఠక్ “జియా లాల్ అనే కార్మికుడు మారుతి ప్లాంట్ కు నిప్పుపెడుతుండగా తాను చూసానని ప్రసాద్ అనే ప్లాంట్ మేనేజర్ చెప్పాడు. ఆ కార్మికులలో జియా లాల్ ను గుర్తించమంటే, గుర్తించలేకపోయాడని”అన్నాడు.

“కార్మికుల అశాంతికారణంగా విదేశీ పెట్టుబడిదారులు భారతదేశంలో పెట్టుబడులు పెట్టడానికి ముందుకు రారు.”అని పంజాబ్ & హర్యానా హైకోర్టు మే 2013లో కార్మికుల బెయిల్ అప్లికేషన్ ను తిరస్కరించింది. ఈ కేసును ఒక గుణపాఠంగా చూపించదల్చుకున్నారు. ఆరోపణ రుజువయినట్లయితే 147 మంది కార్మికులకు కఠినశిక్ష అంటే 20సం॥లపైన శిక్ష పడుతుంది.

సుష్మ చేతిలో ఇంగ్లీషు-హిందీ ఆక్స్ ఫర్డ్ డిక్షనరీ, ఆధ్యాత్మిక పుస్తకం, భారత కార్మిక చట్టాలు అనే పుస్తకం వున్నాయి. అక్కడి మహిళా కానిస్టేబుల్ ఆ పుస్తకాలన్నింటిని పేజి పేజి తిరగేసి చూసి “జైలులో లా పుస్తకం, డిక్షనరీ అవసరమేముంది? వాటిని తీసుకుపోవడానికి వీలులేదు.”అని తేల్చి చెప్పేసింది.

ఆ దర్వాజా ఒక పదిఅడుగులున్న గదిలోకి తెరుచుకుంది. రెండు విభాగాలుగా విడదీసిన ఇనుపజాలీలు వున్నాయి. మొదటివిడత విజిటర్లుగా 15మంది ఆగదిలో వున్నారు. ఆ ఇనుపజాలీకి ఇవతల వైపు వాళ్ళంతా వేచివున్నారు.

“ఈరోజు చాలా తక్కువ మంది వచ్చారు.”అని సుష్మ అంది.

“ఈ రోజు మబ్బులు పట్టాయి గదా! అందుకే”అని మమత బదులిచ్చింది.

కొద్దిసేపయ్యాక ఇనుపజాలీకి అవతల మొదటి వ్యక్తి కనిపించాడు. ఆ మారుతి కార్మికుడయిన సుమీత్ రెండేళ్ళ కొడుకు అనూష్ అతడిని చూసిన ఆనందంతో కేక పెట్టాడు. వాడు పుట్టిన దగ్గర నుండి తండ్రిని ఈ విధంగానే ఇనుపజాలీల అవతలనే చూస్తున్నాడు. తండ్రిని బాగా చూడమని ఆ పిల్లవాడి తల్లి వాడిని ఎత్తుకుని మరింత పైకి ఎత్తింది.

“మా ఆయన అలిగినట్టున్నాడు. అతడి విడుదలకు కావలసిన పేపర్లు తయారుచేయడంలో ఆలస్యమయిందికదా! అందుకే ఆలస్యంగా వస్తున్నాడు.”అని మమత అంది.

ఇంతలోనే సోహన్ ఇనుపజాలీ అవతల కనిపించాడు. అప్పుడే గడ్డం చేసుకుని, స్నానంచేసి, చక్కగా దువ్వుకుని పరిశుభ్రంగా ఉల్లాసంగా వున్నాడు.

సుష్మను చూడగానే అతడి మొఖం వెలిగిపోయింది. ఇద్దరు ఒకరికెదురుగా ఒకరు అద్దంలో ప్రతిబింబాల్లాగా ఇనుపజాలిని చేతులతో పట్టుకుని కలిసిపోదామన్నంత దగ్గరగా నిలబడి పోయారు. సోహన్ కు నన్ను చూపించడంతో పలకరింపుగా

చేయిఉపాడు. విజిటర్స్ సంఖ్య పెరగడంతో గదిలో మాటల శబ్దం పెరగసాగింది. ఇనుపజాలీకి అవతల మధ్యవయస్కుడయిన ఒక వ్యక్తి తెల్లటి కుర్తా పైజమాలో కనిపించాడు. అతడు నేలమీద కూర్చున్నాడు. మమత అతడిని గుర్తుపట్టి అదే విధంగా నేలపై ఇవతలివైపు కూర్చుంది.

“మేడమ్! మీరు వచ్చినందుకు కృతజ్ఞతలు! అందరూ మమ్ములను మర్చిపోయారు. మీడియా కూడా మాకు సహాయం చేయడం మానేసింది. దీన్నేనా కార్పొరేట్ మీడియా అంటారు?” అని సోహన్ అన్నాడు. “ఇక్కడ ఇద్దరు ముగ్గురు యువకులున్నారు. వాళ్ళ పిల్లలు మరణించినప్పటికీ అంత్యక్రియలకు కూడా హాజరు కాలేకపోయారు. ఇంకో యువకుడు తండ్రి మరణించినా సకాలంలో అంత్యక్రియలకు హాజరు కాలేకపోయాడు.” ఉత్తర్ ప్రదేశ్, హిమాచల్ ప్రదేశ్, రాజస్థాన్, ఒరిస్సా వంటి దూరప్రాంతాల నుండి వచ్చిన వాళ్ళ కుటుంబాలలో వాళ్ళే సంపాదనాపరులు. వాళ్ళ కుటుంబ సభ్యులు వాళ్ళను చూడడానికి రావడం మానేసారు. ఎందుకంటే ఆ దూరాభారాన్ని భరించే ఆర్థిక స్థోమత వాళ్ళకు లేదు. కొందరు ఆరునెలలుగా వాళ్ళ వాళ్ళను చూడలేదు. ముగ్గురు నలుగురు యువకులు మతిస్థిమితం కోల్పోతున్నారు.”అని అన్నారు.

సుష్మతో మాట్లాడుకోవడం కోసం నేను వెనకడుగువేసాను. ఆ రణగొణధ్వనిలో వినబడటంకోసం వాళ్ళిద్దరూ గట్టిగా అరవాల్సి వస్తోంది. ఇతరులు కూడా అదే చేస్తున్నారు. ఒకరికొకరు చూస్తున్న ఆ అపురూప క్షణాలను ఆస్వాదిస్తూ అందరూ ఆనందంతో నవ్వుతూ మాట్లాడుకుంటున్నారు.

రెండు నిమిషాల తర్వాత సోహన్ నన్ను చూసి “దూరంగా నిలబడకండి. నేను అరుదుగా కొత్త వాళ్ళను కలుస్తుంటాను”అని నవ్వుతూ అన్నాడు.

“లోపల పరిస్థితులు ఎలాగున్నాయి?”అనినేను ప్రశ్నించాను.

“బాగానే వున్నాయి. తిండయితే దొరుకుతుంది”అని నవ్వాడు. “రొట్టిముక్క, నీళ్ళపప్పు. ఒక లైబ్రరీ వుంది. డాక్టరు రౌండ్లు కొడుతూ మమ్ముల్ని పరీక్షిస్తుంటాడు. ఒక క్యాంటీన్ కూడా వుంది. డబ్బులు పెట్టగలిగితే తినుబండారాలు కొనుక్కోగలము. మా ఆవిడ సంపాదిస్తుంది కాబట్టి నేను కొనుక్కోగలను. కాని ఒక్కడే సంపాదనాపరుడు అయిన వాళ్ళకు, విజిటర్స్ రానివాళ్ళకు అది వీలుకాదు. ఇచ్చిన భోజనంతోనే సరిపెట్టుకోవాలి. అయితే మేము వాళ్ళతో మా తినుబండారాలను పంచుకుంటాము. కొందరు క్యాజువల్ కార్మికులు కూడా వున్నారు. ఒకడయితే ఆ సంఘటన జరిగిన రోజుకన్నా 3 రోజులముందే చేరాడు. కనీసం వాళ్ళనన్నా వదిలేయాల్సింది”అని గుక్కతిప్పుకోకుండా చెప్పాడు.

ఒక్కక్షణం ఆగి, తనతోపాటు వాళ్ళ కుటుంబాలతో మాట్లాడుతున్న నలుగురు మారుతి కార్మికులను చూపించి ఇలా చెప్పాడు. “మేమంతా కూడా అవానిష్ కుమార్ తో బాగా కలిసి మెలిసి వుండేవాళ్ళం. మేమతడిని ఎప్పుడూ సలహాలకోసం సంప్రదిస్తూ వుండేవాళ్ళం. మేమెందుకు ఆయనను హత్య చేస్తాం?



మూత్రం పోసుకోవడానికి ఎక్కువ సమయం కావాలనడం, మెడికల్ లీప్స్ కావాలనడం హత్యచేయడమేనా? ఈ జైలులో కూడా అలాంటి పరిస్థితిలేదు? ఆ రోజు పనికోసం బయలుదేరి నప్పుడు ఇలా 2 సం॥లు జైలులో వుంటానని అనుకోలేదు. ఇంకా ఎన్ని సంవత్సరాలు ఈ జైలులో గడపాలో నాకు తెలియడం లేదు?" అని అన్నాడు.

విజిటర్స్ వుండడానికి ఇంకా ఒక్కక్షణం మాత్రమే వుందని చెప్పడానికి పోలీసుకానిస్టేబుల్ వచ్చాడు. అసంకల్పితంగానే విజిటర్స్, ఖైదీలు ఇనుపజాలీలకు అతుక్కుపోయినట్లుగా మరింత చేరువయ్యారు. ఆఖరి అరక్షణంలో మారుతి కార్మికులంతా ఒక్క దగ్గరగా చేరి నా వైపు చేయి ఊపుతూ "మేడమ్ దయచేసి ఏదో ఒకటి చేయండి" అని అన్నారు.

జనాలను బయటకు వెళ్ళగొట్టసాగారు. ఆఖరిగా మమత బయటకు వచ్చింది. ఆ జైలులో మొదటి బ్యాచి ఖైదీలలో ఆమె భర్త కూడా ఒకడు! వాళ్ళు బయటకు వచ్చి వాళ్ళ బ్యాగులను తిరిగి తీసుకున్నారు.

సుష్మ కళ్ళలో నీళ్ళు ఉబికి వచ్చాయి. "అతడికి నేను విచారం గా వున్నానని తెలియనివ్వను" అని అంది. "ఆయన ఎప్పుడు వాళ్ళ నాన్న మాట్లాడాడాని అడుగుతుంటాడు. నేను పలకరించాడని అబద్ధం చెబుతుంటాను. బయట ఏం జరుగుతోందో తెలుసుకొని ఆయన బాధపడడం నాకిష్టంలేదు." కొద్దినిమిషాలు ఆగి మళ్ళీ చెప్పింది. "నా కోసం నేను ఏమీ కొనుక్కోను కాని అతడి అవసరాల కోసం ఒక్కరోజు కూడా ఆగనివ్వను. ఇన్నాళ్ళూ నా కోసం ఎన్నడూ బట్టలు కొనుక్కోలేదు. ఎందుకంటే అతడి కోసం, స్థావరాలేని కుటుంబాలకు చెందిన ఇతర ఖైదీలకోసం బట్టలు కొనడానికి డబ్బులు వెచ్చిస్తున్నాను" అని అంది.

మేము కారులో కూర్చున్నాం. "ప్రజలు తీవ్రవాదులుగా ఎందుకు మారుతున్నారు? న్యాయమైన డిమాండ్లు అడిగినందుకు యుక్తవయస్సునంతా మింగేస్తున్నందువల్లే వాళ్ళు తీవ్రవాదులుగా మారుతున్నారు." అని సుష్మ దృఢమైన కంఠంతో అంది.

మమత ఇలా అంది "ఇన్నాళ్ళలో పరిస్థితులు ఎంతగానో మారిపోయాయి. నా భర్త బయటకు వచ్చాక ఏమీ చేస్తాడో నాకు తెలియదు. మోడి అచ్చేదిన్ ఆనే వాలా హై అని అన్నాడు. కాని నాకు మాత్రం అవి రానే లేదు."

"ఈనెల మొత్తంలో ఇంటికి తీసుకువచ్చిన రేషన్ ఒక ఆయిల్ సీసా మాత్రమే! ధరలు పైకి ఎక్కిపోయాయి. దానితోపాటు సోహన్ అతడి సహచరుల ఖర్చులు కూడా పెరిగాయి. వాళ్ళకు శిక్ష విధించినా నాకు కనీసం ఈ విధంగా జీవితం ఎంతకాలం గడపాలో తెలుస్తుంది" అని అంది సుష్మ.

"తెలుసుకోవడం వల్ల ఏమీ ఉపయోగం వుండదు. నాకు అది 14 సం॥లని తెలుసు. కాని ఇప్పుడు 15 అయింది." అని మమత అంది.

"నీవు చెప్పేదే నిజమనుకుంటాను. నీవు ఇంతకు ముందు చెప్పిన తారకేశ్వరి మందిర్ ఎక్కడుంది? అని సుష్మ ప్రశ్నించింది.

"ఇక్కడికి దగ్గరలోనే వుంది. ఈ సారి వచ్చినప్పుడు ఇద్దరం వెళదాం" అని మమత జవాబిచ్చింది.



## హక్కులకు సంకెళ్ళు

- దామరవల్లి నర్సింహారెడ్డి

మానేషార్ కార్మికుడా

కార్మికుల హక్కుల సాధనకై

నడుం బిగించి బిరా బిరా నడవరా

విదేశీ జపానోడి కుట్రలను చిత్తు చేయరా

తప్పడు కేసులని చేధించరా

కాలరాసిన హక్కుల కోసం గొంతెత్తి చాటరా

ఉద్యోగం నుంచి గెంటేసి

హత్యానేరం మోపి

చెరసాలలో బంధించెరా

రెండున్నర ఏళ్ళు గడిచిన బెయిల్ రాక

బంధిఖానాలో బంధివైతివా

దగాపడిన మానేషార్ కార్మికుడా

మలిదశ ఉద్యమానికై శ్రీకారం చుట్టరా

సంకెళ్ళు తెంచేయా

కార్మిక ఉద్యమాన్ని రగిలించు

కనీస వేతనమని అడిగితే

కడుపు మీద కొటైనా పాలకులు !

ఎర్రజెండా నీడ కింద - పోరుజెండా పోరువై

దోపిడీపై దండయాత్ర చేయి

బందిఖానాల నుంచి విముక్తికై

స్ట్రైక్లను బద్దలు కొట్టరా - నిర్బంధాలను అధిగమించు

కాలరాసిన కార్మికుల హక్కులను సాధించ

చెయ్యి చెయ్యి కలపరా

కదం కదం తొక్కరా

విజయబావుట ఎగురవేయరా


మానేషార్ కార్మికుడా.

- హర్యానా రాష్ట్రం మానేషార్ కార్మికుల

అక్రమ నిర్బంధాలను నిరసిస్తూ...

\*\*\*





ఒక పెట్టుబడిదారీ దేశంలో ఒక గ్రామంలో సోషలిస్టు పద్ధతులతో నడుస్తుందా? స్పెయిన్ లో ఒక గ్రామ మేయర్ అలా నడిపేందుకు ప్రయత్నిస్తుండటమే విశేషం. దాని పేరు మరీనాలెడా. జనాభా సంఖ్య 2,700. దాని మేయర్ 62 సంవత్సరాల శాంచెజ్ గోర్డిల్. ఆ గ్రామం సమీపంలో మిలిటరీ భూమి ఉంది. ప్రభుత్వం ధనిక రైతులకు సబ్సిడీలు నిలిపి వేయాలని, మిలిటరీ భూమిలో సహకార వ్యవసాయానికి అనుమతి ఇవ్వాలని ప్రతిపాదించాడు. గ్రామంలో రెండు సహకార ఫ్యాక్టరీలు ఉన్నాయి. వాటిలో పని చేసేందుకు యంత్రాల కంటే మనుషులనే ఎక్కువగా వినియోగించటంతో గ్రామంలో నిరుద్యోగ సమస్య నామమాత్రంగా మారింది. చుట్టుపక్కల ప్రాంతాలలో 35 శాతం నిరుద్యోగం ఉండగా, ఆ గ్రామంలో ఐదు శాతమే ఉంది. స్పెయిన్ కనీసవేతనం కంటే రెట్టింపు వేతనం గ్రామంలోని సహకార క్షేత్రాలు, ఫ్యాక్టరీలలో పనిచేసే వారు పొందుతారు. ఏవైనా సమస్యలు వస్తే మొత్తం సిబ్బందిని సమావేశపరిచి ఏం చేయాలో నిర్ణయిస్తారు. నోరు లేని వారు నోరెత్తేందుకు

## స్పెయిన్ లో సోషలిస్టు గ్రామం

అవకాశమివ్వటమే నా విధానం అంటాడా మేయర్. ఎవరైనా ఆకలితో ఉండి డబ్బు లేకపోతే ముందు దుకాణాలకు వెళ్లి కావాల్సినవి తెచ్చుకోండి, డబ్బు సంగతి తరువాత చూసుకుందామంటూ తానే నాయకత్వం వహిస్తాడు. గ్రామాన్ని ఆదర్శ పద్ధతుల్లో నడిపించేందుకు పూనుకోవటంతో కొన్ని దుకాణాల వారు కొన్ని వస్తువులను తమ వంతు విరాళంగా ఇవ్వటానికి ముందుకు వచ్చారు. మరికొందరు కేసులు బనాయించారు. పైకి ఎంతో సౌమ్యంగా కనిపించే ఆ మేయర్ ఎంతో సీరియస్ గా ఉంటాడు. అక్కడ మెక్ డోనాల్డ్స్ లేదా ఇతర బహుళజాతుల కంపెనీలు ఉండవు. ఎంతో సౌకర్యవంతంగా నిర్మించిన ఈత కొలను ఉపయోగించుకోవాలంటే ఏడాదికి మూడు యూరోలు చెల్లిస్తే చాలు. గ్రామంలో ఎలాంటి భయాలు లేవు. స్పానిష్ భాష తరగతులు, ఇంటర్నెట్ ఉచితం. పిల్లల సంరక్షణకు ఎన్నో రాయితీలు ఇస్తారు. ప్రతి కుటుంబానికి ఉండటానికి ఇళ్ల స్థలమిస్తారు. ఇళ్లు కట్టిస్తారు. అవసరమైన ఆర్కిటెక్ట్ ను, వస్తువులను సరఫరా చేస్తారు. అలా ఇళ్లు పొందిన వారు నెలకు 20 డాలర్లు చెల్లించాల్సి ఉంటుంది. ఆ గ్రామంలో ఒక పెద్ద ధనికురాలు ఉంది. అది ఎలాంటి కుటుంబమంటే పోప్ ముందు కూడా మోకరిల్లాల్సిన అవసరం ఉండదు. ఆ భూమిని మేయర్ నాయకత్వంలో గ్రామస్తులు ఆక్రమించారు. వ్యవసాయ సబ్సిడీలు ఆమెకు చెల్లించరాదని ప్రభుత్వాన్ని డిమాండ్ చేశారు. ఆ గ్రామాన్ని సందర్శించిన ఒక బ్రిటీష్ జర్నలిస్టు స్పెయిన్ లో అది ఒక వేగుచుక్కలా ఉందని ఏకంగా ప్రపంచానికి ప్రతికూలంగా ఒక గ్రామం అంటూ ఒక పుస్తకమే రాశాడు. ప్రత్యామ్నాయ పద్ధతులు ఉన్నాయని రుజువు చేయటమే ఆ గ్రామ ప్రత్యేకత. 1979 నుంచి గ్రామ మేయర్ గా ఉంటున్న గోర్డిల్ ప్రస్తుతం అండాలూసియా రాష్ట్ర శాసనసభలో ఐక్య వామపక్ష సభ్యుడిగా ఉన్నారు.

## అంతర్జాతీయ పరిణామాలపై పర్లా గారి లేఖ

డియర్ కామ్రేడ్,

తెలంగాణ రాష్ట్ర సిఐటియు మహాసభలు ఖమ్మంలో జరుపుకున్నాయి. అభినందనలు. నివేదిక, రిపోర్టులు పంపగోరుతాను.

సెప్టెంబర్ 1వ తేదీ 2వ ప్రపంచ యుద్ధం మొదలైన రోజు. కోట్లమందిని మింగింది. ఆధిపత్యంతో విద్రవీగిన ఒబామా ప్రతిష్టకే కౌంట్ డౌన్ ప్రారంభమైంది. 2013 చివరలో 15 రోజుల పాటు షట్ డౌన్ ప్రకటించి 8 లక్షల మందిని వీధిలో నిలబెట్టాడు. జీతాలు చెల్లించటానికి డబ్బులేదన్నాడు. దేశం దివాళా తీసిందని ప్రకటిస్తానని బెదిరించాడు. రిపబ్లికన్ లతో రాజీపడి బయటపడ్డాడు.

సిరియాలో యుద్ధంలో జోక్యం చేసుకోవాలని ఉవ్విళ్ళూరాడు. రష్యా బెదిరింపుతో వెనక్కుతగ్గాడు. స్నీడెన్ వ్యవహారంతో పరువు మంట గలిసింది. క్రిమియా రిఫరెండంతో తిరుగుబాటు దారులకు చెంపచెళ్లు మంది. తూర్పు యుక్రెయిన్ లో యుద్ధాన్ని రెచ్చగొట్టి రష్యాను అక్కడికే పరిమితి చేయాలని అమెరికా ఎత్తుగడ. ఎన్ని చేసినా ఆర్థిక సంక్షోభం నుంచి అమెరికా బైటపడజాలదు. ఉద్రిక్తతలు తీవ్రంగావటం ఖాయం. లెఫ్ట్ వర్క్స్ పేజి ఆకర్షణీయంగా వుంది.

అభినందనలతో...

\*

- సరస్వతి సత్యనారాయణ



# కార్మిక చట్టాల సవరణకు వ్యతిరేకంగా ఐక్య పోరాటాలకు కార్మిక సంఘాల పిలుపు

కేంద్రంలో మోడీ ప్రభుత్వం వచ్చిన తర్వాత కార్మిక హక్కులను హరించే విధంగా కార్మిక చట్టాల్లో మార్పులను తెస్తోంది. రాజస్తాన్ రాష్ట్రంలోని బిజెపి ప్రభుత్వం కార్మిక చట్టాల్ని తన ఇష్టం వచ్చిన రీతిలో అసెంబ్లీలో బిల్లు పెట్టి మార్చేసింది. 4, 5 సంవత్సరాల నుండి 10 డిమాండ్లపై కార్మికులు, ఉద్యోగులు, ఐక్య పోరాటాలు చేస్తున్నా పట్టించుకోని కేంద్ర ప్రభుత్వం, విదేశీ, స్వదేశీ కార్పొరేట్ సంస్థల ఆకాంక్షల మేరకు ఆఘమేఘాల మీద కార్మిక చట్టాల్లో మార్పులు చేస్తోంది. కార్మికుల్ని బానిసలుగా మార్చే ఈ ప్రమాదకర పరిణామాలపై కార్మిక సంఘాలు తీవ్రంగా స్పందించాయి. కనీసం కార్మిక సంఘాలతో చర్చించకుండా కార్మిక చట్టాల్లో మార్పులు చేయటాన్ని తీవ్రంగా గర్హించాయి.

న్యూ ఢిల్లీలో సెప్టెంబరు 15న జరిగిన జాతీయ కార్మిక సదస్సు కార్మిక చట్టాల సవరణల పట్ల తన తీవ్ర ఆందోళనను వ్యక్తం చేసింది. ఈ సదస్సుకు దేశం నలుమూలల నుండి కార్మిక, ఉద్యోగ సంఘాల ప్రతినిధులు హాజరయ్యారు. విశాఖ స్టీల్ ప్లాంట్ నుండి మరో 5 గురు ప్రతినిధులు వచ్చారు. ఆంధ్రప్రదేశ్ నుండి పి.అజయ్ కుమార్, ఎ.అజయ్ శర్మ, తెలంగాణ నుండి భూపాల్ ఈ సదస్సులో పాల్గొన్నారు. సదస్సు జరిగిన రఫీ మార్గ్ లోని కాన్స్టిట్యూషన్ క్లబ్ హాలు కిక్కిరిసి పోయింది.

కార్మిక ఐక్యత వర్ధిల్లాలి, కార్మిక సంఘాల ఐక్యత వర్ధిల్లాలి నినాదాలతో హాలు ప్రతిధ్వనించింది. కేంద్రంలో ప్రభుత్వం మారినా మన ఐక్యత మాత్రం కొనసాగు తుందని BMS నాయకత్వం ప్రకటించడంతో ప్రతినిధులు హర్షధ్వనాలు చేశారు. BMS తో పాటు INTUC, AITUC, HMS, CITU, AIUTUC, AICCTU, UTUC, TUCC LPF సంఘాల నుండి నాయకులు మాట్లాడారు. ప్రతి ఒక్క సంఘం కార్మిక ఐక్యత పట్ల తమ నిబద్ధతను పునరుద్ఘాటించింది. బ్యాంకులు, ఇన్సూరెన్స్, డిఫెన్స్, రైల్వేలు, ప్రభుత్వ ఉద్యోగులు, BSNL ప్రతినిధులు కూడా పాల్గొన్నారు. సదస్సు ఈ క్రింది ఏకగ్రీవ తీర్మానాన్ని చేసింది. భవిష్యత్ కార్యాచరణకు పిలుపు నిచ్చింది.

## తీర్మానం

అనేక రాష్ట్ర ప్రభుత్వాలు, కేంద్ర ప్రభుత్వం ఏకపక్షంగా కార్మిక చట్టాల్లో మార్పులు చేయటం పట్ల దేశంలోని అన్ని కేంద్ర కార్మిక సంఘాలు, స్వతంత్ర జాతీయ ఫెడరేషన్ల సంయుక్త వేదిక ఆధ్వర్యంలో జరిగిన జాతీయ సదస్సు తీవ్రమైన ఆందోళన వ్యక్తం చేస్తున్నది. ట్రేడ్ యూనియన్ హక్కులతో సహా పని పరిస్థితులపై ఈ సవరణలు తీవ్రమైన ప్రభావాన్ని కలిగిస్తాయి. కేంద్ర కార్మిక సంఘాలతో ముందుగా చర్చిస్తామని కార్మిక మంత్రి ఇచ్చిన

వాగ్దానానికి విరుద్ధంగా ఈ చట్ట సవరణలు ముందుకు తీసుకుపోబడు తున్నాయి.

పారిశ్రామిక వివాదాలు, ఫ్యాక్టరీలు, కాంట్రాక్టు లేబర్, అప్రెంటీస్ చట్టాలకు 2014 జూలై 31న రాజస్తాన్ ప్రభుత్వం చేసిన సవరణలు కార్మికులను యజమానులు తమ ఇష్టం వచ్చినట్లు తొలగించే అవకాశం కల్పిస్తాయి. క్యాజువల్ ఎంప్లాయిమెంట్ పెరిగిపోతుంది. ఫ్యాక్టరీ చట్టంలో చేసిన సడలింపు మధ్యతరహా, చిన్నతరహా పరిశ్రమల్లో, పని ప్రదేశంలోని భద్రతకు ముప్పు తెస్తుంది. మెజారిటీ పరిశ్రమల్లో కార్మికుల సర్వీసు కండీషన్లకు ప్రిన్సిపల్ యజమాని మరియు కాంట్రాక్టరుకు ఎటువంటి బాధ్యత లేకుండా కాంట్రాక్టర్ల రిజిస్ట్రేషన్ కు కార్మికుల సంఖ్యను 20 నుండి 50కి పెంచారు. మోడల్ గా ఉండాల్సిన ప్రభుత్వం కాంట్రాక్టు కార్మికులను అధికంగా పనిలో పెట్టుకుని వారికి ఎటువంటి ఉద్యోగ భద్రత, వేతనాలు, సామాజిక భద్రత లేకుండా చేయటం దురదృష్టకరం.

ఫ్యాక్టరీలు, రిటర్న్ మరియు రిజిస్టర్డ్ నిర్వహణ నుండి మినహాయింపు, అప్రెంటీస్ల చట్టాలకు కేంద్ర ప్రభుత్వం ఇప్పటికే పార్లమెంట్ లో ప్రవేశపెట్టిన మార్పుల బిల్లులు కూడా కార్మికుల సర్వీసు కండీషన్లపై ప్రతికూల ప్రభావాన్ని వేస్తాయి. ప్రాథమిక కార్మిక చట్టాల పరిధి నుండి కార్మికులను బయటకు గెంటేస్తాయి. 2014 ఆగస్టు 7న ఫ్యాక్టరీల చట్టసవరణ బిల్లు చట్ట పరిధిని సరళీకరిస్తుంది. ఫ్యాక్టరీ నిర్వచనం ప్రతిపాదించిన మార్పు చట్టం పరిధిలోకి రావటానికి కార్మికుల సంఖ్యను నిర్ణయించటానికి రాష్ట్రాలకు అధికారం ఇస్తుంది. రాజస్తాన్ ప్రభుత్వం ఇప్పటికే చేసిన ఫ్యాక్టరీల చట్ట సవరణకు సాధికారత కల్పిస్తుంది. పారిశ్రామిక వివాదాలు, కనీస వేతనాల చట్టాలకు కూడా కేంద్ర ప్రభుత్వం సవరణలు ప్రతిపాదిస్తోంది. రెగ్యులర్, కాంట్రాక్టు, క్యాజువల్, టెంపరరీ వర్కర్ల స్థానంలో తక్కువ వేతనంతో పని చేసే అప్రెంటీస్లతో భర్తీ చేసేందుకు అప్రెంటీస్ చట్టానికి ప్రతిపాదించిన మార్పులు అవకాశం కల్పిస్తాయి. రాజస్తాన్ ప్రభుత్వం మాదిరిగా ఇతర రాష్ట్ర ప్రభుత్వాలు కూడా యజమానుల అనుకూల మార్పులు చేసేందుకు ఈ చట్ట సవరణలు ప్రోత్సహిస్తాయి. త్రైపాక్షిక యంత్రాంగాన్ని కార్మిక చట్టాల మార్పుల ప్రక్రియ నిర్వహించేస్తుంది.

క్షుప్తంగా చెప్పాలంటే కార్మిక చట్టాల్లో రాజస్తాన్ ప్రభుత్వం, కేంద్ర ప్రభుత్వం చేస్తున్న మార్పులు తమ ఇష్టం వచ్చినట్లు కార్మికులను తొలగించేందుకు / లే ఆఫ్ చేసేందుకు, పరిశ్రమలను మూసేందుకు పెద్దఎత్తున కాంట్రాక్టరీకరణకు పూనుకునేందుకు



యజమానులకు అవకాశం కల్పించేందుకు ఉద్దేశించబడ్డాయి. అన్ని కార్మిక చట్టాల పరిధి నుండి 70 శాతంపైగా సంస్థలను తప్పిస్తాయి. తద్వారా కార్మికులను పీల్చిపిప్పి చేసి, దోపిడీ చేసేందుకు అవకాశం కల్పిస్తాయి.

కనీసవేతనాలు, కాంట్రాక్టు కార్మికులకు రెగ్యులర్ వర్కర్ల వేతనం, కేంద్ర ప్రభుత్వ పథకాలలో పనిచేస్తున్న వారిని వర్కర్లుగా గుర్తించి దానికి తగ్గ బెనిఫిట్లు కల్పించటం అంశాల్లో, 43, 44, 45 వ భారత కార్మిక మహాసభలు ఏకాభిప్రాయంతో చేసిన సిఫార్సులను అమలు చేయటానికి ప్రభుత్వం ఎటువంటి చర్యలు తీసుకోకపోవడం పట్ల సదస్సు భయాందోళనను వ్యక్తం చేస్తున్నది. మొత్తం కార్మికోద్యమం యొక్క 10 పాయింట్లను కూడా ప్రస్తుత కేంద్ర ప్రభుత్వం పట్టించుకోవటం లేదు. అధిక ధరలు, పెచ్చరిల్లుతున్న నిరుద్యోగాలను నియంత్రించటానికి నిర్దిష్ట కార్యాచరణ లేదు. కార్మిక చట్టాల్ని అమలు, 15 వేలకు తగ్గకుండా కనీసవేతనాలు అందరికీ సామాజిక భద్రత, అసంఘటిత కార్మికులతో సహా అందరికీ పెన్షన్, 45 రోజుల లోపల కార్మిక సంఘాల రిజిస్ట్రేషన్, అంతర్జాతీయ కార్మికసంస్థ తీర్మానాలు 87, 98 ఆమోదం తదితర కోర్కెలను పట్టించుకోకపోవడం పట్ల కూడా సదస్సు ఆందోళన వ్యక్తం చేసింది.

రక్షణ, ఇన్సూరెన్స్, రైల్వేలు ఇతర రంగాల్లో విదేశీ ప్రత్యక్ష పెట్టుబడిని అనమతించటం / పెంచటం చేస్తున్న ప్రభుత్వ తిరోగమన చర్యలను సదస్సు ఖండిస్తున్నది. దేశ ఆర్థిక వ్యవస్థకు, దేశ భద్రతకు, సామాన్య మానవులకు హాని కలిగించే విధంగా ఫైనాన్స్ రంగంతో సహా ప్రభుత్వ రంగ సంస్థల్లోపెట్టుబడుల ఉపసంహరణను కూడా సదస్సు గర్హించింది.

కార్మిక చట్టాలకు చేసిన సవరణలను రద్దు చేయాలని రాజస్థాన్ ప్రభుత్వాన్ని సదస్సు డిమాండ్ చేస్తున్నది. ఏకపక్షంగా కార్మిక చట్టాలకు చేస్తున్న మార్పులను విరమించుకుని కేంద్ర కార్మిక సంఘాలతో చర్చించాలని, వాటి అభిప్రాయాలను కూడా గౌరవించాలని కోరుతున్నది. భారత కార్మికోద్యమం 10 డిమాండ్లపై తక్షణమే సానుకూలంగా స్పందించాలనే కోరుతున్నది. డిఫెన్స్, ఇన్సూరెన్స్, రైల్వే రంగాల్లో విదేశీ ప్రత్యక్ష

పెట్టుబడుల పెంపును విరమించుకోవాలని, మొత్తం దేశ ఆర్థిక వ్యవస్థను విపత్తులోకి నెట్టి, కార్మిక వర్గంపై దుష్ప్రభావం వేస్తున్న ఆర్థిక విధానాలను మార్చుకోవాలని విజ్ఞప్తి చేస్తున్నది.

క్రిందిస్థాయిలో ఐక్యతను విస్తృతపర్చి పటిష్టం చేయాలని అన్ని రంగాల్లోని కార్మిక సంఘాలకు, ఫెడరేషన్లకు సదస్సు పిలుపునిస్తున్నది. కార్మిక వ్యతిరేక, ప్రజావ్యతిరేక ప్రభుత్వ విధానాలను వెనక్కి గొట్టే విధంగా ఐక్య ఉద్యమానికి సిద్ధం చేయాలని కోరుతున్నది. ఈక్రింది కార్యక్రమాలను జయప్రదం చేసేందుకు కూడా కార్మికవర్గాన్ని సిద్ధం చేయాలని కోరుతున్నది.

1. సెప్టెంబర్, అక్టోబర్ నెలల్లో రాష్ట్ర, జిల్లా, పారిశ్రామిక స్థాయి సదస్సులు.
2. అన్ని రాష్ట్ర రాజధానుల్లో ఐక్య భారీ ప్రదర్శనతో 5.12.2014 న నిరసన దినం. పొరుగున ఉన్న రాష్ట్రాల కార్మికులతో ఢిల్లీలో సంయుక్త ప్రదర్శన.

కార్మికులు, కార్మిక సంఘాలు అనుబంధాలతో నిమిత్తం లేకుండా పై కార్యాచరణను పెద్దఎత్తున విజయవంతం చేయాలని జాతీయ సదస్సు పిలుపునిస్తున్నది. తద్వారా దేశవ్యాప్తంగా కార్మికుల జీవితంపైన, బ్రతుకు తెరువుపైన జరుగుతున్న దాడిని త్రిప్పికొట్టేందుకు మార్గం సుగమం చేయాలని కోరుతున్నది.

❖ ❖ ❖

- పి. అజయ్ కుమార్




కార్మిక చట్టాల సవరణను వ్యతిరేకిస్తూ ఆల్ ట్రేడ్ యూనియన్స్ ఆధ్వర్యంలో రంగారెడ్డి జిల్లా నాచారంలో జరిగిన బహిరంగ సభలో మాట్లాడుతున్న సిఐటియు తెలంగాణ రాష్ట్ర ప్రధాన కార్యదర్శి కా॥ ఎం.సాయిబాబు.



గ్రామ రెవెన్యూ సహాయకుల సంఘం మెదక్ జిల్లా 7వ మహాసభలు సెప్టెంబర్ 22న జరిగాయి. మహాసభలలో మాట్లాడుతున్న ఎ.మల్లేష్, సిఐటియు మెదక్ జిల్లా ప్రధాన కార్యదర్శి; వేదికపై సిఐటియు మెదక్ జిల్లా అధ్యక్షులు రాజయ్య, విఆర్ఎల సంఘం నాయకులు.



# ఆంధ్రప్రదేశ్ కార్మిక సంఘాల ఉమ్మడి సమావేశం



పి.బి.సు, AITUC మంత్రి రాజశేఖర్, INTUC సత్య కుమార్, BMS

26.09.2014న ఆంధ్రప్రదేశ్ లోని కార్మిక, ఉద్యోగ సంఘాలు విజయవాడలోని తుమ్మలపల్లి కళాక్షేత్రంలో రాష్ట్ర సదస్సు నిర్వహించారు.

పారిశ్రామిక వివాదాలు, ఫ్యాక్టరీలు, కాంట్రాక్టు లేబర్, అప్రంటీస్ చట్టాలకు రాజస్తాన్ ప్రభుత్వం అసెంబ్లీలో పాస్ చేసిన సవరణల ఫలితంగా ఆ రాష్ట్రంలోని 70 నుండి 90 శాతంపైగా కార్మికులు, పరిశ్రమలు, కార్మికచట్టాల పరిధి నుండి బయటకు గెంటివేయబడ్డారు. ఎటువంటి అనుమతి లేకుండానే కార్మికులను రిట్రైండ్ చేసేందుకు, లేఆఫ్ చేసేందుకు, పరిశ్రమలు మూసివేసేందుకు యజమానులకు అధికారాన్ని ధారాదత్తం చేశారు. కార్మిక హక్కుల కత్తిరింపుకు రాజస్తాన్ రాష్ట్రం ఒక ప్రయోగశాలగా మార్చబడింది.

రాజస్తాన్ అసెంబ్లీలో కార్మిక వ్యతిరేక చట్ట సవరణలు పాస్ కాగానే కేంద్రంలోని మోడీ ప్రభుత్వం ఫ్యాక్టరీలు, కనీస వేతనాలు, అప్రంటీస్ లు, రిటర్న్స్ సమర్పణ, రిజిస్టర్ల నిర్వహణ నుండి మినహాయింపు చట్టాలకు సవరణలు ప్రతిపాదిస్తూ పార్లమెంట్లో బిల్లులు ప్రవేశపెట్టింది. ప్రజాస్వామ్య పద్ధతిలో చర్చ లేకుండానే అప్రంటీస్ బిల్లు ఇప్పటికే పాస్ చేసింది. ఈ సవరణల వలన మెజారిటీ పరిశ్రమల యజమానులకు ఫ్యాక్టరీల చట్టాన్ని అమలు చేసే బాధ్యత ఉండదు. 16 రకాల కార్మిక చట్టాలను అమలు చేసే బాధ్యత నుండి మెజారిటీ పరిశ్రమలకు మినహాయింపు వస్తుంది. 15వ లేబర్ కమిషన్ సిఫార్సులు మరియు సుప్రీంకోర్టు తీర్పు ప్రకారం కనీస వేతనాలు నిర్ణయించే బాధ్యత కేంద్ర, రాష్ట్ర ప్రభుత్వాలకు తప్పదు. కాంట్రాక్టు, కాజువల్ కార్మికుల స్థానంలో అప్రంటీస్ లను పెట్టుకుని స్వల్ప వేతనంలో దోపిడీ చేసే అవకాశం వస్తుంది. కార్మిక సంఘాలతో చర్చించకుండానే చట్టాల్లో సవరణలు చేయటాన్ని సదస్సు తీవ్రంగా ఖండిస్తున్నది.

తెలుగుదేశం ప్రభుత్వం రాష్ట్రంలో తిరిగి అధికారంలోకి వచ్చిన తర్వాత కార్మిక సమస్యలను పరిష్కరించటంలో విముఖత చూపిస్తున్నది. యూనియన్ల రిజిస్ట్రేషన్ లో, కార్మిక వివాదాల్లో రాజకీయ జోక్యం పెరిగింది. గత ప్రభుత్వంలో ఉండగా నియమించబడ్డారనే పేరుతో అంగన్ వాడీ మహిళలు, మధ్యాహ్న భోజన కార్మికులు, ఆశావర్కర్లు, ఐకెపి ఉద్యోగులు, ఫీల్డ్ అసిస్టెంట్లు

మరియు హౌసింగ్ కార్పొరేషన్ ఉద్యోగులు తదితరులను తొలగించడం అన్యాయం. పారిశ్రామిక పొదాలను కార్మికశాఖ జోక్యంతో పరిష్కరించటం కాకుండా శాంతి భద్రతల పేరుతో పోలీసులు జోక్యం చేసుకొని యజమానులకు అనుకూలంగా వ్యవహరిస్తూ కార్మిక సంఘాలను అణిచివేసేందుకు ప్రయత్నించడం, కార్మిక నాయకులపై అక్రమంగా కేసులు బనాయించడాన్ని ఈ సదస్సు తీవ్రంగా ఖండిస్తున్నది. తక్షణం కార్మిక వివాదాల్లో పోలీసుల జోక్యం లేకుండా చూడాలని ప్రభుత్వాన్ని డిమాండ్ చేస్తున్నది.

గత ప్రభుత్వం ఉండగా ఐకెపి విఓఏలకు రెండువేల రూపాయల వేతనం చెల్లించే నిర్ణయాన్ని తీసుకున్నారనీ, అంగన్ వాడీ మహిళల వేతన పెంపుదల నిర్ణయం కూడా అప్పటిదేననీ దాంతో మాకేం సంబంధం లేదని ప్రస్తుత రాష్ట్ర ప్రభుత్వం చెప్పటం భావ్యంకాదు. పార్టీలు మారినా ప్రభుత్వమనేది నిరంతర ప్రక్రియ. దీన్ని గుర్తించి ఐకెపి ఉద్యోగులు వేతనాల కోసం చేస్తున్న సమ్మెను పరిష్కరించాలనీ, అంగన్ వాడీ మహిళల వేతన పెంపుదల పైలుకు మోక్షం కల్గించాలనీ రాష్ట్ర ప్రభుత్వాన్ని కోరుతున్నాం. ట్రామాకేర్, ఆర్డబ్ల్యుఎస్, మెడికల్ కాంట్రాక్టు, మున్సిపల్ కాంట్రాక్టు కార్మికులు, గ్రామపంచాయితీ, ఎస్సీ/ఎస్టీ/బిసి హస్తజ్ఞ ఔట్ సోర్సింగ్ సిబ్బంది తదితర కార్మికులకు చెల్లించాల్సిన వేతన బకాయిలను వెంటనే క్షాలని డిమాండ్ చేస్తున్నాము. సివిల్ సప్లై హమాలీలకు రూ. 8/-ల నుండి రూ. 12/-లకు పెంచిన కూలీరేట్లు, బోనస్ రూ. 3000/-లను తక్షణమే చెల్లించాలి. రాష్ట్ర ప్రభుత్వ శాఖలు, కార్పొరేషన్లు, యూనివర్సిటీలు, ప్రభుత్వ పథకాలు, ప్రభుత్వ సొసైటీలు, స్థానిక సంస్థల్లో పనిచేస్తున్న కంటింజెంట్, డైలీవేజ్, టైం స్కేల్, కాంట్రాక్టు మరియు ఔట్ సోర్సింగ్ ఉద్యోగులను రెగ్యులరైజ్ చేయడానికి రాష్ట్ర ప్రభుత్వం వెంటనే చర్యలు చేపట్టాలి.

కనీస వేతనాల సలహామండలి, పిఎఫ్, ఇఎస్ఐ లతో సహా అనేక సంక్షేమ బోర్డులలో అన్ని కార్మిక సంఘాల ప్రతినిధులకు భాగస్వామ్యం కల్పిస్తూ పునర్ నిర్మించాలని కార్మిక, ఉద్యోగ సంఘాల సదస్సు తీర్మానిస్తున్నది. అసంఘటిత రంగ కార్మికులకు అర్జున్ సేన్ గుప్తా కమిటీ చేసిన అనేక సూచనలు ప్రభుత్వం అమలు చేయాలి.



: కోర్కెలు :

1. నెలకు కనీస వేతనం 15 వేల రూపాయలు, కాంట్రాక్టు కార్మికులకు సమాన పనికి సమాన్వితనం మరియు రెగ్యులర్ ఉద్యోగులతో సమానంగా సౌకర్యాలు, కేంద్ర, రాష్ట్ర ప్రభుత్వ రంగ సంస్థలలో వాటాల ఉపసంహరణ ఆపాలని, ధరల పెరుగుదల నియంత్రణ, కార్మికులకు ఉద్యోగ భద్రత కల్పించాలని, ఎటువంటి మినహాయింపు లేకుండా కార్మిక చట్టాల అమలు, చట్టాలు అమలు చేయని వారిని శిక్షించాలని, కార్మికులకు సామాజిక భద్రత కల్పించాలని, శాశ్వత పనులలో కాంట్రాక్టీకరణ ఉండరాదని, అందరికీ గ్యారెంటీతో కూడిన పెన్షన్ ఇవ్వాలని, కార్మిక సంఘం పెట్టుకునే హక్కు, ఉమ్మడి బేరసారాల హక్కులకు సంబంధించిన ఐఎల్ ఓ తీర్మానాలు 87, 98 లను ప్రభుత్వం ఆమోదించడం వంటి డిమాండ్లపై కేంద్ర కార్మిక సంఘాలు, ఉద్యోగ సంఘాలతో కేంద్ర ప్రభుత్వం వెంటనే చర్చించాలి.
2. రాజస్థాన్ ప్రభుత్వం పాస్ చేసిన కార్మిక వ్యతిరేక సవరణలు రద్దు చేయాలి. మోడీ ప్రభుత్వం పార్లమెంట్లో ప్రవేశపెట్టిన కార్మికచట్టాల సవరణల బిల్లులను వెనక్కి తీసుకోవాలి. అప్రెంటీస్ చట్టానికి పాస్ చేసిన సవరణలు రద్దు చేయాలి.
3. రాష్ట్ర ప్రభుత్వం గత ప్రభుత్వ నిర్ణయాల్ని అమలు చేయాలి. రాజకీయ కక్ష సాధింపు చర్యలను విరమించాలి. గత ప్రభుత్వం అంగీకరించిన వేతనాలు చెల్లించి స్కిం వర్క్స్ లో అశాంతిని తొలగించాలి. కార్మిక సంఘాలతో వెంటనే సమశోం జరిపి కార్మిక సమస్యలన్నింటిపై చర్చించాలి.
4. హమాలీ, మోటార్, ఆటో తదితర అసంఘటిత కార్మికులకు ఉపాధి భద్రతతో కూడిన సమగ్ర చట్టం చేయాలి. అన్ని రంగాలకు వెల్ఫేర్ బోర్డులు ఏర్పాటు చేయాలి. వివిధ వెల్ఫేర్ బోర్డుల పథకాల అమలుకు జిల్లాలోనూ యంత్రాంగాన్ని ఏర్పాటు చేయాలి. (భవననిర్మాణం తదితర రంగాలకు)
5. పి.ఎఫ్ పెన్షన్ పథకంలో తొలగించిన రిటన్ ఆఫ్ క్యాపిటల్, కమ్యూటీషన్లను పునరుద్ధరించాలి. పిఎఫ్ పెన్షన్ లెక్కింపును 70తో కాకుండా 60తో భాగించాలి. పెన్షనబుల్ సాలరీని లెక్కించుటకు 60 నెలల కాకుండా 12 నెలలనే ప్రాతిపదికను కొనసాగించాలి.
6. బోనస్ పై సీలింగ్ లను ఎత్తివేయాలి. కనీస బోనస్ ను రూ.7500/-లుగా ప్రకటించాలి.
7. డి.ఏ. పాయింట్ లెక్కింపులో కార్మికులకు జరుగుతున్న అన్యాయాలను సవరించాలి. ధరల సూచిక నిర్ణాయక యంత్రాంగంలో కార్మిక సంఘాలను భాగస్వాములను చేయాలి.
8. జ్యూట్ పరిశ్రమలో వేతన బోర్డును ఏర్పాటు చేయాలి. సింథటిక్ బ్యాగ్/సంచులను నిషేధించి జ్యూట్ వస్తువులను ప్రోత్సహించాలి.

9. లేబర్ డిపార్ట్ మెంట్లో ఖాళీగా వున్న పోస్టులను భర్తీ చేయాలి. కార్మికులకు మెరుగైన సేవలు అందించేలా చర్యలు చేపట్టాలి.
  10. మిల్క్ డైరీ ఉద్యోగులకు కనీస వేతనాలు అమలు చేయాలి. కార్మిక చట్టాలన్ని అమలు చేయాలి.
  11. లేబర్ కోర్టులలో జడ్జిల ఖాళీలను భర్తీ చేయాలి. లేబర్ కోర్టుల సంఖ్య పెంచాలి.
  12. యూనియన్ రిజిస్ట్రేషన్ లను కార్మికశాఖ నెలలోగా పూర్తి చేయాలి.
  13. మహిళా కార్మికులకు పనిప్రదేశాలలో భద్రత కల్పించడానికి ప్రభుత్వం చర్యలు చేపట్టాలి. మహిళలపై వివక్ష చూపరాదు.
  14. కేంద్ర ప్రభుత్వోద్యోగులకు 7వ వేతన సంఘం నియమించి, వేతన సంఘ సిఫార్సులకు 01-01-2014 నుండి అమలు చేయాలి.
  15. ఆంధ్రప్రదేశ్ లో మెడికల్, హెల్త్ శాఖలో ట్రేడ్ యూనియన్ సంఘాల గుర్తింపును కొనసాగించాలి.
- పైన పేర్కొన్న కోర్కెల పరిష్కారం కోసం ఈ క్రింది పేర్కొన్న కార్యాచరణలో పాల్గొనాలని రాష్ట్రంలోని కార్మికులు, ఉద్యోగులకు సదస్సు విజ్ఞప్తి చేస్తున్నది.

**భవిష్యత్ కార్యాచరణ:**

1. అక్టోబర్, నవంబర్ నెలల్లో జిల్లా కేంద్రాల్లో, పారిశ్రామిక ప్రాంతాల్లో సదస్సులు నిర్వహించాలి.
2. చిరుద్యోగులపై రాష్ట్ర ప్రభుత్వం అనుసరిస్తున్న వేధింపులు, తొలగింపులకు నిరసనగా, ప్రభుత్వ స్కిమ్ వర్క్స్ ను కార్మికులుగా గుర్తించి కనీస వేతనాలను చెల్లించాలని మరియు ఐకేపి యానిమేటర్ల సమ్మెకు మద్దతుగా అక్టోబర్ 8న నిరసన ప్రదర్శనలను నిర్వహించాలి.
3. కేంద్ర, రాష్ట్ర ప్రభుత్వాలు అనుసరిస్తున్న కార్మిక వ్యతిరేక విధానాల్లో వున్న ప్రమాదాన్ని గుర్తింప చేస్తూ వివిధ రూపాల్లో విస్తృతంగా ప్రచారం చేయాలి.
4. డిశంబర్ 5న కేంద్ర, రాష్ట్ర ప్రభుత్వాల కార్మిక వ్యతిరేక విధానాలను నిరసిస్తూ విజయవాడలో భారీ ప్రదర్శన, సభ నిర్వహించాలి.

కేంద్ర, రాష్ట్ర ప్రభుత్వాలు ఇప్పటికైనా తమ కార్మిక వ్యతిరేక విధానాలను విడనాడాలనీ, కార్మిక కోర్కెలపై కార్మిక ఉద్యోగ సంఘాలతో చర్చించి సామరస్యపూర్వక పరిష్కారాన్ని కనుగొనాలనీ కోరుతూ రాష్ట్ర సదస్సు తీర్మానిస్తున్నది. కేంద్ర, రాష్ట్ర ప్రభుత్వాలు సానుకూలంగా స్పందించకపోతే మరిన్ని పోరాటాలకు సిద్ధం కాలని కార్మికులకు, ఉద్యోగులకు పిలుపునిస్తున్నది.

|               |              |              |             |             |
|---------------|--------------|--------------|-------------|-------------|
| <b>BMS</b>    | <b>INTUC</b> | <b>AITUC</b> | <b>HMS</b>  | <b>CITU</b> |
| <b>AIUTUC</b> | <b>IFTU</b>  | <b>TNTUC</b> | <b>IFTU</b> | <b>TUCC</b> |

మరియు బ్యాంకులు, ఇన్సూరెన్స్, డిఫెన్సు, రైల్వేలు, కేంద్ర, రాష్ట్ర ప్రభుత్వ ఉద్యోగులు, బి.ఎస్.ఎన్.ఎల్, పోస్టల్ మొదలగు అఖిల భారత ఫెడరేషన్లు.



# ప్రత్యామ్నాయ సంస్కృతికై ఉద్యమిద్దాం !!



తెలంగాణ రాష్ట్ర సిఐటియు మహాసభలు 2014 సెప్టెంబర్ 5, 6, 7 తేదీల్లో ఖమ్మం పట్టణంలో ఉత్సాహ పూరితంగా జరిగాయి. ఈ మహాసభల సందర్భంగా సెప్టెంబర్ 4, 5, 6 తేదీల్లో సిఐటియు ప్రజానాట్య మండలి “శ్రామిక ఆట - పాట” కార్మిక సంబరాలు నిర్వహించింది. తెలంగాణ రాష్ట్రంలోని ప్రముఖ జానపద కళాకారులు, ప్రజాకవులు, వాగ్గేయకారులు శ్రీ గోరేటి వెంకన్న, జి.జయరాజు, సిహెచ్.యశ్ పాల్ లు ఒక్కొక్కరు, ఒక్కొక్క రోజు ముఖ్య అతిథులుగా హాజరయ్యారు. వారి మాట, పాట, ఆట ఖమ్మం ప్రజలను ఎంతో కదిలించాయి. డప్పుల నృత్యం, నాటికలు, డ్యాన్స్ లు, కవాలి, శారదకథ, ఒగ్గుకథ, పల్లెసుద్దులు, బతుకమ్మ ఆట తదితర తెలంగాణ సంస్కృతిని, సాంప్రదాయాలనూ ప్రతిబింబించే కళారూపాలు ప్రదర్శించారు.

కాదేది కవితకనర్థం అన్నట్లు పెట్టుబడిదారి, సామ్రాజ్యవాద దోపిడీ శక్తులకు ప్రతిదీ సరుకుగా మారుతున్నది. ప్రజా సంస్కృతి, అలవాట్లు, ఆచారాలు ప్రజలకు కాకుండా పోతున్నాయి. వేతనాలు, వసతులు, సౌకర్యాలు, హక్కుల కోసం కార్మిక, ఉద్యోగ వర్గాలు సిఐటియు వైపు చూస్తున్నాయి. అవి సాధించడానికి ఇచ్చే పిలుపులు, ఆందోళనలు విజయవంతం చేస్తున్నారు. ప్రభుత్వ కార్యాలయాల ముట్టడి, చలో హైదరాబాద్, అసెంబ్లీలో ఎంతటి త్యాగానికైనా సిద్ధపడుతున్నారు. కానీ సాధారణ ఎన్నికలు వచ్చినప్పుడు తమ కష్టాలకు మూలమైన విధానాలను రూపొందించి అమలు చేసే ఏదో ఒక పాలక వర్గానికే ఓటు వేస్తున్నారు. ఈ స్థితిని మార్చాలని సిఐటియు భావిస్తున్నది. అందులోని భాగమే “శ్రామిక ఆట - పాట” కార్మిక సంబరాలు. కార్మికుల నుండి, కార్మిక కుటుంబాల నుండి వచ్చిన కళాకారులచే ప్రత్యామ్నాయ సంస్కృతిక కార్యక్రమాలు నిర్వహించాలని సిఐటియు భావించింది. తెలంగాణ రాష్ట్రంలో ప్రముఖ ప్రజాకవులు, కళాకారులు, వాగ్గేయ కారులచే మాట, పాట, ఆట కార్యక్రమాలు నిర్వహించింది.

మాటకు, పాటకు, ఆటకు శ్రమతో విడదీయరాని సంబంధం ఉంది. శ్రమనుండే ఆట-పాట పుట్టింది. ప్రజోపయోగ

సంస్కృతిపై అంత రాజీయంగా, జాతీయంగా దాడులు జరుగుతున్నాయి. ప్రింటు, ఎలక్ట్రానిక్ మీడియా, సినిమా, టి.వి, ఇంటర్నెట్, ఫేస్ బుక్, వాట్సాప్, సెల్ ఫోను తదితర సాధనాల ద్వారా సామ్రాజ్యవాద సంస్కృతిపై విషబీజాలు వెదజల్లబడుతున్నాయి. హీరోయిజాన్ని, వ్యక్తి ప్రాముఖ్యతనూ, స్వార్థం తదితర ప్రజా, కార్మిక వ్యతిరేక విధానాలు ప్రచారం చేయబడుతున్నాయి. ఇలాంటి ప్రచార సాధనాల ప్రచారం ఉత్పత్తి కేంద్రాలపై, ఆర్థిక పునాదిపై ప్రభావాన్ని కలిగిస్తున్నాయి. పనిచేసే చోట ఒకటిగా ఉన్న కార్మికులు నివాస ప్రాంతాలలో అలా ఒకే శక్తిగా ప్రభావం చూపలేకపోతున్నాయి. పని స్థలాల్లో మాత్రమే కాక, నివాస స్థలాల్లో పని చేయాలని, సామాజిక తరగతుల సమస్యలపై ప్రత్యేక శ్రద్ధ కలిగి ఉండాలని భావిస్తున్నది.

ఆయా సమాజాలలోని సంస్కృతి ఆయా సమాజాల ఆధిపత్య వర్గ సంస్కృతే. ఇదే ప్రజల సంస్కృతిగా, జీవన విధానంగా, కులం, మతం, నీతి నియమాలు, కట్టుబాట్లు, ఆచారాలు, పండుగలు రూపొందించబడినాయి. ఇవన్నీ పాలకవర్గాల దోపిడీ, పీడనలకూ కొనసాగించడానికి పకడ్బందీగా ఉపయోగపడుతున్నాయి. వీటిలోని మంచిని స్వీకరించాలి. చెడును వ్యతిరేకించాలి. ప్రత్యామ్నాయ సంస్కృతి అంటే ప్రజల సంస్కృతే. ఇలాంటి సంస్కృతిని వెదికి పట్టుకోవాలి. అందుకే ప్రజలు తమ అభివృద్ధి కోసం రూపొందించుకొన్న సాంస్కృతిక రూపాలను విస్తృతంగా ప్రచారం చేయడం, అభివృద్ధికి ఆటంకంగా ఉన్న వాటిని ఎదిరించడం ద్వారా ప్రజలలో ప్రజా సాంస్కృతిక విశ్వాసాన్ని కలిగించాలని సిఐటియు నిర్ణయించింది. అందుకే తెలంగాణ ప్రజల సంస్కృతికి అద్దం పట్టేదే (బతుకు+అమ్మ=) బతుకమ్మ పండుగ. ఆడపిల్లలపై జరుగుతున్న రకరకాల దాడుల నుండి, వివక్షతల నుండి వారిని కాపాడుదాం.

“ఆడపిల్లను పుట్టనిద్దాం, ఆడపిల్లను బ్రతకనిద్దాం, ఆడపిల్లను చదవనిద్దాం, ఆడపిల్లను ఎదగనిద్దామని” ఈ నినాదంతో బతుకమ్మ పండగ జరుపుకోవాలని మహిళలందరికీ సిఐటియు రాష్ట్ర మహాసభ పిలుపునిచ్చింది.



- బి. బిక్షమయ్య



# కార్మికులు, ప్రజల గురించి పట్టించుకోని ఎ.పి అసెంబ్లీ సమావేశం

ఆగస్టు 18న ప్రారంభమైన ఆంధ్రప్రదేశ్ అసెంబ్లీ బడ్జెట్ సమావేశాలు సెప్టెంబర్ 6న ముగిశాయి. రాష్ట్రంలోని లక్షల మంది కార్మికులు, సాధారణ ప్రజలు ఎదుర్కొంటున్న సమస్యలు పట్టించుకోకుండానే ఈ సమావేశాలు ముగిశాయి. ప్రజల ఆకాంక్షలు నెరువేరుస్తానని అధికారంలోకి వచ్చిన అధికార తెలుగుదేశం కాని, ప్రతిపక్షంలో ఉండి ప్రజా సమస్యలు సభలో ప్రతిబింబించాల్సిన ప్రతిపక్ష వై.సి.పి. కాని కార్మికుల గోడు పట్టించుకోకుండానే తమ సొంత ప్రయోజన ఎజెండాతో వ్యవహరించాయి.

15 రోజుల పాటు సాగిన ఈ బడ్జెట్ సమావేశాలు మాటల యుద్ధానికే పరితమయ్యాయి. తొలినుండి అధికార, ప్రతిపక్ష సభ్యుల మధ్య ఘర్షణ వైఖరి నెలకొంది. ఆరోపణలు ప్రత్యారోపణలతో దుమ్మెత్తి పోసుకున్నారు. ప్రజాసమస్యల ప్రస్తావన లేకుండానే పుణ్యకాలం గడచిపోయింది. తమ కార్యకర్తల 14 మంది హత్యకు గురయ్యారంటూ విపక్షం సభను స్తంభింప చేయటానికి ప్రయత్నిస్తే మీరే ప్రాక్షనిస్థులు, పరిటాల రవి తదితరులను హత్య చేశారంటూ అధికారపక్షం ఎదురు దాడికి దిగింది. మొత్తం మీద అసలు ప్రజాసమస్యలు పక్కకు పోయాయి. వామపక్షాలు సభలో లేని లోటు కార్మిక వర్గానికి స్పష్టంగా తెలిసివచ్చింది.

|                                |            |
|--------------------------------|------------|
| మొత్తం పని గంటలు               | 60గం  37ని |
| జవాబిచ్చిన ప్రశ్నలు            | 117        |
| స్వల్ప కాలిక ప్రశ్నలు          | 08         |
| చర్చలో నోరు విప్పిన సభ్యులు    | 41         |
| ప్రకటనలు                       | 01         |
| బిల్లులు                       | 05         |
| తీర్మానాలు                     | 02         |
| కార్మికుల సమస్యలపై జరిగిన చర్చ | 0          |

## కార్మికుల, ప్రజల సమస్యలు గాలికి

ఎన్నికల అనంతరం అనూహ్యంగా అన్ని రకాల నిత్యావసర వస్తువులు ధరలు విపరీతంగా పెరిగి అన్ని వర్గాల ప్రజలను కుంగదీశాయి. అధికార, విపక్ష సభ్యులెవ్వరూ దీన్ని గురించి పట్టించుకోలేదు. పెరుగుతున్న అసంఘటితరంగ కార్మికుల గురించి వారి సమస్యల గురించి ఈ సభకు పట్టనే లేదు. వైపరీత్య మేమిటంటే రాష్ట్రంలో 3లక్షల మందికి పైగా “కాంట్రాక్ట్, ఔట్ సోర్సింగ్” కార్మికులు, ఉద్యోగులుంటే 13,671 మంది మాత్రమే ఉన్నట్లు రాష్ట్ర ప్రభుత్వం లెక్కలు చూపించటం. రాష్ట్రంలో అన్ని ప్రభుత్వశాఖలను నడుపుతున్న, నిజంగా భారం మోస్తున్న కాంట్రాక్ట్ ఔట్ సోర్సింగ్ ఉద్యోగులు, కార్మికులు లెక్కలో కూడా లేకుండా పోతుంటే అధికార, విపక్ష సభ్యులు సైతం మౌన ముద్ర దాల్చారు. సెప్టెంబరు 5న “ఛలో అసెంబ్లీ” నిర్వహించిన

ఐ.కె.పి. ఉద్యోగుల సమస్య సైతం అధికార, ప్రతిపక్ష విన్యాసం ముందు మూగబోయింది.

## బడ్జెట్లో సైతం కార్మికులకు మొండి చెయ్యి

బడ్జెట్ సమావేశాలలో ఆక మంత్రి యనమల ప్రవేశపెట్టిన అంకెల గారడీలో కార్మికులకు దక్కిందేమీ లేదు. ఆర్టీసీకి ప్రభుత్వం ఇవ్వాలన్న బకాయిలు కాని, డ్వాక్రా మహిళల రుణాల రద్దుగాని, అసంఘటిత రంగం కార్మికుల సంక్షేమంకాని ఈ బడ్జెట్ పట్టించుకోలేదు. పైగా భవన నిర్మాణ కార్మికుల నుండి వసూలు చేసిన కోట్ల రూపాయల సెస్సును ప్రభుత్వం తన వద్దే ఉంచుకుంది. రైతులు, కూలీలకు, చేనేతలకు కూడా ఈ బడ్జెట్లో ఒరిగిందేమీ లేదు. బడ్జెట్ పై చర్చలో ఈ అంశాలను ప్రస్తావించాల్సిన విపక్షం సైతం అనవసర వివాదాలతో, వ్యక్తిగత దూషణలతో కాలం వెళ్ళబుచ్చింది.

## శాసనమండలి తీరే వేరు

శాసనమండలిలో పరిస్థితి దీనికి భిన్నంగా ఉంది. ప్రోగ్రెసివ్ డెమోక్రాటిక్ ఫ్రంట్ కు చెందిన ఆరుగురు సభ్యులు విద్యారంగ సమస్యలతో పాటు అంగన్ వాడీ, మధ్యాహ్న భోజనం లాంటి అసంఘటిత రంగ కార్మికుల సమస్యలను సమర్థవంతంగా ప్రస్తావించారు.

## జరిగిన సమావేశాల నుండి వై.సి.పి పాఠం నేర్చుకుంటుందా?

బడ్జెట్ సమావేశాల సందర్భంగా అధికార పక్షం వ్యూహాత్మకంగా ప్రజాసమస్యలు ప్రస్తావనకు రాకుండా వ్యవహరించింది. ప్రతిపక్షం సైతం అధికారపక్ష కవ్వింపులకు లొంగిపోయి ప్రజా సమస్యలు ప్రస్తావించలేని పరిస్థితిలో పడిపోయినట్లు స్పష్టంగా కనిపించింది. అధికారపక్ష “ఆకర్ష” దెబ్బకు కుదేలవుతున్న ప్రతిపక్షం, ప్రజాసమస్యలు ప్రతిబింబించటం ద్వారా అధికార పక్షాన్ని ఎదుర్కుంటే నిత్యం కార్మికులు ప్రజలెదుర్కొంటున్న కొన్ని సమస్యలైనా పరిష్కరమవుతాయి.

## పోరాటాల నిర్మాణమే పరిష్కారం

రాష్ట్ర విభజన అనంతరం అధికారంలోకి వచ్చిన తెలుగుదేశం విపక్షంలో ఉన్న వై.సి.పి ప్రజలకు అనేక ఎన్నికల వాగ్దానాలు చేశాయి. ఆర్టీసీని ఆదుకుంటామని, అంగన్ వాడీల జీతాలు పెంచుతామని, ఐ.కె.పి. యానిమేటర్ల వేతనాలు చెల్లిస్తామని, మధ్యాహ్న భోజనం, మురా, బిల్డింగ్, మొత్తం అసంఘటితరంగ కార్మికుల సంక్షేమం కోసం పని చేస్తామని వాగ్దానాలు చేశారు. వాగ్దానాల అమలుకు ప్రభుత్వం సిద్ధం కానప్పుడు పోరాటం తప్ప వేరేదారి లేదు. ఐ.కె.పి. మహిళలు ఛలో అసెంబ్లీలో చూపించిన తెగువ రాబోయే పోరాటాలకు సూచన మాత్రమే.



# ప్రావిడెంట్ ఫండ్తో జతపర్చిన పెన్షన్ - వాస్తవాలు

ఉద్యోగ విరమణానంతరం జీవితం సుఖవంతంగా వుండాలని కార్మికులందరూ పెన్షన్ కోరుకుంటారు. గౌరవప్రదమైన జీవితం కోసం, సామాజిక భద్రత కోసం భారత దేశ కార్మికవర్గం జరిపిన పోరాటాలకు సుదీర్ఘ చరిత్ర వున్నది. దేశంలోని అత్యధిక సంఖ్యక కార్మిక వర్గానికి వారు పనిచేస్తున్నప్పుడు కూడా మంచిగా జీవితం గడిపే వేతనం లభించటంలేదు. కేవలం 11 శాతం మందికి మాత్రమే ఏదో విధమైన పెన్షన్ సదుపాయమున్నది.

పారిశ్రామిక కార్మికుల గ్రాంట్యుటీ, ప్రావిడెంట్ ఫండుతో పాటు 3వ సదుపాయంగా పెన్షన్ కోసం ఆందోళనలు జరిపారు. 1971లో భారత ప్రభుత్వం ఒక దగాకోరు పెన్షన్ పథకాన్ని తెచ్చింది. అప్పుడు ఎంప్లాయిస్ పెన్షన్ పథకం (ఇపిఎస్) 1995 ఎంప్లాయిస్ ప్రావిడెంట్ ఫండుతో జోడించింది.

ఎంప్లాయిస్ (ఉద్యోగులు) తమ జీతం నుండి తమ వాటాగా చెల్లించిన 12 శాతం నుండి 8.33% ను పెన్షన్ కార్పస్ నిధికి మళ్లించి, ఇపిఎస్ 1995 ను రూపొందించారు. దీనివలన ఉద్యోగ విరమణానంతరం పి.ఎఫ్ పొందే దానిలో పెద్ద మొత్తం తగ్గిపోతుంది. కాని పెన్షన్గా పొందే సదుపాయం చాలా తక్కువగా, నామమాత్రంగా వుంది.

నిర్వహణా సాధ్యంకాని ఈ పథకాన్ని చాలా తక్కువ మొత్తంగా వచ్చే పెన్షన్ సదుపాయం వుంది. ఈ స్కీమును ప్రవేశపెట్టినప్పుడే సిఐటియు గుర్తించింది. 1996 ఫిబ్రవరిలో దేశవ్యాపితంగా నిరసన ప్రదర్శనలు జరిపింది. ఈ పథకాన్ని కోర్టులలో కూడా ఎదుర్కొన్నది. కోర్టులు ఈ స్కీమును సమర్థిస్తూ తీర్పుల నిచ్చాయి. ఇది చాలా సదుపాయకరమైన పథకమని, కొంతమంది ఏవో కొన్ని ప్రాథమిక లెక్కలు చేసి చెప్పినట్లుగా కాదని ప్రభుత్వం కోర్టులను నమ్మించగలిగింది.

ఇపిఎస్ 95 ప్రవేశపెట్టినప్పుడు లాభదాయక పథకంగా ప్రభుత్వం చూపించిన కొన్నింటిని - పెన్షన్లోని మూడవ వంతును నగదుగా మార్చుకొనే సదుపాయం, పెన్షనర్ చని పోయినప్పుడు మూలధనాన్ని వాపస్ చేయటం వంటివి. వీటిని 2008లో ప్రభుత్వం ఏక పక్షంగా ఉపసంహరించింది. పెన్షనర్ల ప్రయోజనాలకు వ్యతిరేకంగా ఇతర సవరణలు చేసింది. మొదటగా ప్రభుత్వం ప్రవేశపెట్టిన పథకంలోనే రూ.3250/-లు గరిష్ట పెన్షన్గా నిర్ణయించి పెరుగుతున్న ధరలను తట్టుకొనేందుకుగాను ఎటువంటి పరిహారం ఇవ్వలేదు.

ఈ కాలంలోనే పార్లమెంటరీ స్టాండింగ్ కమిటీ ఆన్ లేబర్ సిఫార్సులు, నిపుణుల కమిటీ సిఫార్సులూ వచ్చాయి. ఈ సిఫార్సులన్నీ ఎటువంటి సదుపాయాలూ కల్పించలేదు. ప్రభుత్వం తను బాధ్యతల నుండి తప్పించుకుని పోయేందుకే ఈ మార్గాలు ఉపయోగపడ్డాయి.

సంవత్సరాలు గడుస్తున్న కొద్దీ ఇపిఎస్ 95 కార్మికులకు ఉపయోగకరమైనది కాదని స్పష్టమౌతూ వచ్చింది. పెన్షన్ పొందే వారిలో అత్యధిక మందికి అత్యల్పంగా పెన్షన్ లభిస్తోంది. ఇది నెలకు రూ.10/-ల నుండి రూ.500/-ల వరకూ వుంటున్నది. పెన్షన్ ఫండ్లో కమిటీషన్ సదుపాయం వున్నప్పుడు దాన్ని ఉపయోగించుకున్న ఒకామెకు రూ.2/-లు పెన్షన్ వచ్చిన కేసు కూడా వున్నది. ఈ రోజు చూసుకుంటే మొత్తం పెన్షన్ పొందే 44 లక్షల మందిలో 22 లక్షల మంది నెలకు పెన్షన్గా రూ.1000 ల కంటే తక్కువగానే పొందుతున్నారు. ఇందులో కూడా అత్యధికులు నెలకు రూ.500/-ల కంటే తక్కువగానే పొందు తున్నారు.

2009 నుండి మొత్తం కేంద్ర కార్మిక సంఘాలన్నీ ఇపిఎఫ్ పెన్షన్లో సవరణలు తెచ్చి కనీస పెన్షన్ నెలకు రూ.1000/- ల కన్నా తక్కువ వుండరాదని తమ 10 అంశాల డిమాండ్లలో ఒకటిగా ఆందోళన చేస్తున్నాయి.

## యుపిఎ ప్రభుత్వ ప్రతిపాదనలు

అనేక సంవత్సరాలుగా పోరాడిన తర్వాత, దేశంలో సాధారణ ఎన్నికలు సమీపించిన తరుణంలో కనీస పెన్షన్ నెలకు రూ.1000/-లకు పెంచే ప్రతిపాదనను యుపిఎ ప్రభుత్వం తెచ్చింది. ఇది ఆర్థిక మంత్రిత్వశాఖ ప్రతిపాదనలలో ఒకటి. ఈ ప్రతిపాదనలు సెంట్రల్ బోర్డు ఆఫ్ ట్రస్టీలముందు పెట్టారు. పెన్షన్ పొందేందుకు అర్హమైన వేతన హద్దును రూ.6500/-ల నుండి రూ.15,000/-లకు పెంచాలనేది ఈ ప్రతిపాదనల్లో వుంది. ఈ ప్రతిపాదనలో పెన్షన్ వేతనం లెక్క గట్టడంలో అనేక మార్పులు తెచ్చినందున పెద్ద సంఖ్యలోని కార్మికులకు పెన్షన్ తగ్గిపోతున్నది. దీనిని బ్రేడ్ యూనియన్లు అన్నీ అభ్యంతరం తెలిపాయి. సెంట్రల్ బోర్డ్ ఆఫ్ ట్రస్టీ చైర్మన్గా వున్న కార్మిక మంత్రి ప్రస్తుతమున్న సదుపాయాలకు కోత పెట్టమని హామీనిచ్చారు.

ఆర్థికమంత్రి ప్రతిపాదనలలో కనీస పెన్షన్ నెలకు రూ.1000లు పెంచడం, దీనికోసం ప్రభుత్వం బడ్జెట్లోంచి గ్రాంటుగా రూ.1271 కోట్లు ఇస్తుందని తెలిపారు. కానీ ఈ ప్రతిపాదన ఒక్క సంవత్సరానికి మాత్రమే పరిమితం చేశారు. ఇపిఎఫ్ఓ కూడా ఒక్క సంవత్సరానికి మాత్రమే చెల్లించాలనే దానికి అభ్యంతరం వ్యక్తం చేసింది. “కనీస పెన్షన్ నెలకు రూ.1000/-లు ఒకే ఆర్థిక సంవత్సరం 2014-15 కు చెల్లించడానికి ప్రతిపాదన చేయబడింది. దీనికోసం ఇపిఎస్ లో సవరణలు తేబడుతున్నాయి. ఒకసారి సవరణ జరిగి అమలు జరిగితే తిరిగి పాత పద్ధతికి వచ్చే వీలేవుండదు. ఆపై సంవత్సరాలలో కూడా ప్రభుత్వం దీని కోసం చెల్లించకపోతే ఈ పథకాన్ని కొనసాగించటం సాధ్యపడదు. అలాగే పాత పద్ధతికి



వెళ్ళటానికి వీలుండదు. దీనివలన ప్రజలలో ఆందోళన వస్తుంది. అవహేళనలకు గురికావలసి వస్తుంది. అందువలన కనీస పెన్షన్ అమలు చేయటానికి ముందుగానే తదుపరి సంవత్సరాలకు కూడా ప్రభుత్వం ఇదే విధంగా చెల్లించే హామీగా వాగ్దానం వుండాలి” అన్నారు.

ఈ విషయాన్ని సిబిటి సమావేశంలో అన్ని ట్రేడ్ యూనియన్లు స్పష్టం చేశాయి. ఒక్క సంవత్సరానికి మాత్రమే ఈ చెల్లింపులు వుండవని, భవిష్యత్తులో కొనసాగింప బడతాయని మంత్రిగారు అన్నారు. యుపిఏ ప్రభుత్వ క్యాబినెట్ పెన్షన్ పెంచటానికి అంగీకరించింది. కాని, దానిని నోటిఫై (ప్రకటన) చేయడంలో విఫలమైంది.

### ఎన్.డి.ఎ. ప్రభుత్వ చర్యలు

ఎన్డిఏ ప్రభుత్వం తన బడ్జెట్ ప్రసంగంలో కనీస పెన్షన్ పెంచుతానని వేతన సీలింగ్ లిమిట్ను రూ.15,000/-లకు పెంచుతానని ప్రకటించింది. కాని వారు ఇప్పుడు ఇచ్చిన నోటిఫికేషన్లో ఆనాటి ఆర్థిక మంత్రి ప్రతిపాదనలన్నింటినీ, కార్మిక మంత్రి ప్రతిపాదనలుగా వున్నాయి. ప్రస్తుత ఈ సవరణల వల్ల కనీస పెన్షన్, వేతనాల సీలింగులు 1 సెప్టెంబర్ 2014 నుండి మాత్రమే అమలులోకి వస్తాయి. ఇది 28 లక్షలు. ప్రస్తుత సీలింగ్ లిమిట్ మార్పు వల్ల ఇపిఎఫ్ లో చేరే క్రొత్త వారికి గణనీయమైన నష్టం వస్తుంది.

కనీస పెన్షన్ పెరుగుదలను 2014-2015 లకు నోటిఫై చేశారు. అంటే 2015 మార్చి వరకూ అన్న మాట! ఇది ఆనాటి సిబిటి మీటింగ్లో మంత్రి చేసిన వాగ్దానానికి భిన్నంగా వుంది. కనీస పెన్షన్ కొనసాగించబడాలంటే ప్రభుత్వం తన తరువాత బడ్జెట్లో చేసే నిర్ణయాలపై ఆధారపడి వుంటుంది.

పెన్షన్ వేతనాన్ని నిర్ణయించటానికి 12 నెలల సరాసరి వేతనం తీసుకోవాలి. కాని ఆర్థికమంత్రి ప్రతిపాదించిన దానిని బట్టి దానిని 60 నెలల సరాసరిగా మార్చారు. 60 నెలల సరాసరి తీసుకుంటే

1 సెప్టెంబర్ 2014 తర్వాత రిటైరయ్యే వారు చాలా పెద్ద మొత్తంలో నష్టపోతారు. వారికి చాలా తక్కువగా పెన్షన్ వస్తుంది.

‘నిపుణుల కమిటీ’ 12 నెలల సరాసరికి లెక్కించడానికి బదులుగా 36 నెలల సరాసరి వేతనాన్ని లెక్కించమని సలహా ఇచ్చింది. అలా చేస్తే ప్రభుత్వానికి రూ.8774/- కోట్లు మిగులు తాయట! 60 నెలల సరాసరిని లెక్కించితే దానికన్నా ఎక్కువే ప్రభుత్వానికి మిగులుతుంది.

కొత్త వేతన సీలింగ్ అమలైన తర్వాత 31 ఆగస్టు 2014 వరకూ పెన్షన్కు రూ.6500/- సీలింగ్ గానూ, ఆ తర్వాత కాలానికి రూ.15,000/ంలు గానూ వుంటుంది. దీన్ని దామాషా పద్ధతిలో లెక్కించుతారు.

రూ.6500/- సీలింగ్ కన్నా ఎక్కువగా ‘యజమాని - ఉద్యోగి’ యొక్క ఇష్టంతో చెల్లించినట్లు, క్రొత్తగా చేరడానికి ఇష్టపడే వారు ఆరు నెలలలోగా డిడక్షన్ / చెల్లింపులు కొత్త సీలింగ్ కన్నా అదనంగా జరపాలి. ఈ చెల్లింపులకు గవర్నమెంట్ చెల్లించే 1.16% వుండదు. దీన్ని ఉద్యోగి 1.16% చెల్లించాలి.

ఇప్పటి నుండి క్రొత్తగా ఇపిఎఫ్ లో చేరే వారు వారు చేరే నాటికి రూ.15,000/-ల కంటే ఎక్కువగా వుంటే ఆ మొత్తాన్ని ఇపిఎస్ లో జమ చేస్తారు. ఇపిఎస్ ఇక నుంచి ఇపిఎఫ్ సభ్యులకే వర్తిస్తుంది. అంటే వారి నెల జీతం పిఎఫ్ లో చేరే నాటికి రూ.15,000/-లు కన్నా తక్కువగా వుండాలి.

ఈ క్రొత్త సవరణల వల్ల ఇపిఎఫ్ 95 అమలులోకి తేవడంలో ప్రభుత్వం కార్మికుల ప్రయోజనాలను పట్టించుకో లేదు. ఇపిఎఫ్ లో మార్పుల కోసం, కనీస పెన్షన్ పెంపుదల కోసం, ధరల పెరుగుదలకు అనుగుణంగా పెన్షన్లో పెరుగుదల కోసం, ఇతర సదుపాయాల కోసం పోరాడాల్సి వుంటుంది.

- ఎ.కె.పద్మనాభన్

అనువాదం - పి.రాజారావు

\*\*\*


రాజేంద్రనగర్ సర్కిల్ జిహెచ్ఎంసి పరిధిలో పనిచేస్తున్న పంప్ ఆపరేటర్లకు పెరిగిన కరువు భత్యం (విడిఎ) ను వెంటనే చెల్లించాలని సిఐటియు రాజేంద్రనగర్ జోన్ అధ్యక్షులు వి.జైపాల్ రెడ్డి డిమాండ్ చేశారు. సర్కిల్ జిహెచ్ఎంసి ఇఇ ఆశాలతకు పంప్ ఆపరేటర్లతో కలిసి సెప్టెంబర్ 19న వినతిపత్రం అంద చేశారు. ఈ సందర్భంగా వి.జైపాల్ రెడ్డి మాట్లాడుతూ అధికారుల నిర్లక్ష్యం వల్ల పంప్ ఆపరేటర్లకు గత సంవత్సరం అందాల్సిన కరువుభత్యం ఇప్పటికీ అందలేదన్నారు. గతంలో

## పంప్ ఆపరేటర్లకు విడిఎ చెల్లించాలి

పంప్ ఆపరేటర్లకు కరువు భత్యం చెల్లించాలని అధికారులకు వినతిపత్రాలు ఇచ్చినా వారు పట్టించుకోలేదని ఆగ్రహం వ్యక్తం చేశారు. ఇప్పటికైనా పెరిగిన కరువు భత్యం వెంటనే అమలు చేయాలని ఆయన డిమాండ్ చేశారు. లేకుంటే పంప్ ఆపరేటర్లతో సర్కిల్ కార్యాలయం ఎదుట పెద్దఎత్తున ధర్నా నిర్వహిస్తామన్నారు. దీనిపై తగిన చర్యలు తీసుకుంటామని సర్కిల్ ఇఇ ఆశాలత హామీ ఇచ్చారు. ఈ కార్యక్రమంలో శ్రీనివాస్రెడ్డి, మహేందర్, సురేష్ పాల్గొన్నారు.

\*\*\*







కేంద్ర కాల్మిక్ సంఘాల ఆధ్వర్యంలో కాల్మిక్ చట్టాల సవరణకు నిరసనగా న్యూఢిల్లీలో జాతీయ సదస్సు

# 15<sup>th</sup> SEPTEMBER 2014 National Convention Of Workers

Against

Law Amendment

in India

and

Director

KLVO 1 A 488







మనసు ఫౌండేషన్  
పుస్తకాల పరిశీలనాపట్టిక

|                      |              |
|----------------------|--------------|
| పుస్తకం సంఖ్య        | KVLOIA 488   |
| పుస్తకం పేరు         | కవిత్వం మనసు |
| తారీఖు               | 18/8/23      |
| ముందు అట్ట           | yes          |
| వెనుక అట్ట           | yes          |
| మొత్తం పేజీలు        | 37           |
| పెద్ద పైక పేజీలు     | NO           |
| ఖాళీ పేజీలు          | NO           |
| లేని పేజీలు          | NO           |
| తయారు చేసినది        | Sandhya      |
| పేజీలు విడదీసినది    | Sandhya      |
| స్కాన్ చేసినది       | MOYIKA       |
| పరీక్ష చేసినది       | prathyusha   |
| పేజీలు పరిశీలించినది |              |
| లైండింగు చేసినది     |              |
| ప్యాకింగు చేసినది    |              |
| స్కాన్ చెయ్యబడింది   |              |
| తప్పులు              |              |
| పరిస్థితి            |              |